

Dampathya Jeevitham (Married Life - Telugu)

# దాంపత్య జీవితం

రచన

తాహిరా తన్వీర్



ఇస్లామిక్ రిసోర్స్ సెంటర్, ప్లాట్ నెం. 106  
సహారాకాంప్లెక్స్, పత్తర్గట్టి, హైదరాబాద్-2,  
ఫోన్ నెం. 66710795, 9441515414

వెల.....రూ. 20/-లు

Name of the Title:	Dampathya Jeevitham (Telugu) (Married Life)
Compilation :	<b>TAHIRA TANVEER</b> Hyderabad-2
All rights reserved with:	Islamic Resource Centre
First Edition:	February, 2009
Copies:	1000
Published by:	Islamic Resource Centre Sahara Complex, Pathargatti, Hyderabad-2, Ph: 66710795
Type set by:	Alifain, I.R.C. Graphics Sahara Complex, Pathargatti, Hyderabad-500002
Printed at:	Unity Graphics Chatta Bazar, Hyderabad-500002
Price:	Rs. 20/-



కరుణామయుడు, కృపాసాగరుడయిన అల్లాహ్ పేరుతో ప్రారంభం

## దాంపత్య జీవితం

స్త్రీకి పురుషుడు, పురుషుడికి స్త్రీ తోడు-నీడ. ఈ ఇరువురి జంట విడదీయలేని అనుబంధం. వీరిద్దరి ఈ ప్రత్యేక అనుబంధానికి, పరస్పర ఆకర్షణకు ప్రధాన కారణం వారి విభిన్న దేహనిర్మాణాలు, అయస్కాంతం లోని ఉత్తర-దక్షిణ ధ్రువాల్లాంటి పరస్పర వ్యతిరేక లైంగికశక్తులే.

స్త్రీ పురుషుల బాంధవ్య విషయంలో ఇస్లాం ప్రధాన ఉద్దేశానికి ఒక విశిష్టత ఉంది. అది మానవుని కామశక్తిని క్షణికావేశం, అశ్టిలతల్లో వృధా పోవకుండా దాన్ని ఒక పవిత్రమైన, అత్యుత్తమ సంస్కృతి నిర్మాణానికి దోహదపడేలా చేస్తుంది. ఈ ఆశయాన్ని సాధించడానికి ఇస్లాం ఒక వైపు వివాహం-విడాకుల చట్టాన్ని సులభతరం చేసింది. ముఖ్యంగా స్త్రీ తానెప్పుడు కోరితే అప్పుడు తన ఇష్టానుసారం ఎలాంటి ప్రతిబంధకాలు లేకుండా వివాహం చేసుకోవడానికి, విడాకులివ్వడానికి, పునర్వివాహం చేసుకోవడానికి అవకాశాలు కల్పించింది; మరోవైపు వ్యభిచారం, అసభ్య కరాల్ని సమాజం నుంచి సమూలంగా నిర్మూలించేందుకు ఎన్నో అవరోధాలు, అడ్డంకులు ఏర్పడేలా కఠినమైన చట్టాలు ప్రవేశపెట్టింది.

మనిషిలోని సహజ లైంగికశక్తిని అరికట్టడాన్ని లేదా దుర్వినియోగ పరచడాన్ని ఇస్లాం అంగీకరించదు. దాన్ని బలవంతంగా అణచి ఆజన్మ బ్రహ్మచారిగా ఉండిపోవడం, లేదా భార్యను వదిలేసి సన్యాసిగా మారి పోవడం ఇస్లాంలో నిషిద్ధం. అలాగే చెడుతిరుగుళ్ళు తిరుగుతూ దాన్ని దుర్వినియోగపరచడం కూడా నిషిద్ధమే. ఇస్లాం మనిషిలోని లైంగికశక్తిని సద్వినియోగం చేయడానికి వైవాహిక వ్యవస్థ నెలకొల్పింది.

“విశ్వాసులారా! దేవుడు మీ కొరకు ధర్మసమ్మతం చేసిన పరిశుద్ధ వస్తువుల్ని నిషేధించుకోకండి” అని ఖుర్ఆన్ స్పష్టంగా పేర్కొన్నది. (5:87)

## పెళ్ళి ప్రవక్త సంప్రదాయం

హజ్రత్ అనస్ బిన్ మాలిక్ (రజి) కథనం: ఒకసారి ముగ్గురు వ్యక్తులు దైవప్రవక్త (స) భార్యల ఇండ్లకు వచ్చి దైవప్రవక్త (సల్లం) ఆరాధనా పరిస్థితి గురించి అడిగారు. దాన్ని గురించి తెలుసుకున్న తరువాత వారు దైవప్రవక్త (స) ఆరాధనను స్వల్పమైనదిగా భావించి “దైవప్రవక్త (స) ఆరాధనకు, మన ఆరాధనకు పోలికేమిటి? దైవప్రవక్త (స)కు సంబంధించిన భూత భవిష్యత్ కాలాల పొరపాట్లన్నీ మన్నించబడ్డాయి” అని చెప్పుకున్నారు.

అప్పుడు వారిలో ఒకతను “నేనిక నుండి ఎల్లప్పుడూ రాత్రి తెల్లవార్లు మేల్కొని నమాజు చేస్తుంటాను” అన్నాడు. రెండవతను మాట్లాడుతూ “నేనిక నుండి ప్రతిరోజూ ఉపవాసం పాటిస్తాను. ఒక్కరోజు కూడా నాగా చేయను” అన్నాడు. మూడవతను తన నిర్ణయం తెలుపుతూ “నేనిక నుంచి స్త్రీల జోలికే పోను. ఎన్నటికీ పెళ్ళి చేసుకోను. (దైవారాధనకే నా జీవిత మంతా అంకితం చేస్తాను.)” అని అన్నాడు.

అంతలో దైవప్రవక్త (సల్లం) అక్కడికి వచ్చారు. వారు చెప్పుకుంటున్న మాటలు విని ఇలా అన్నారు: “ఏమిటి, మీరేనా ఈ మాటలు అంటున్నది! వినండి. నేను మీ అందరికంటే ఎక్కువ దేవునికి భయపడేవాణ్ణి. మీ అందరికంటే ఎక్కువ దైవభీతి పరాయణుణ్ణి అయినప్పటికీ నేను ఉపవాసాలు పాటిస్తున్నాను, వాటిని వదిలేస్తున్నాను కూడా. అలాగే రాత్రిళ్ళు నమాజు చేస్తున్నాను, నిద్ర కూడా పోతున్నాను. స్త్రీలను వివాహం కూడా చేసుకుంటున్నాను. గుర్తుంచుకోండి! నా సంప్రదాయాలను విడనాడే వాడితో నాకెలాంటి సంబంధం లేదు. (అతనసలు ముస్లిమే కాదు.)” (బుఖారి, ముస్లిం)

దైవప్రవక్త (స) హజ్రత్ ఉస్మాన్ బిన్ మజ్ఘూన్ (రజి)ని బ్రహ్మచారిగా ఉండవద్దని వారించారు. హజ్రత్ సాద్ బిన్ అబీవఖాస్ (రజి) ఈ విషయం తెలిపిన తరువాత “దైవప్రవక్త (సల్లం) గనక ఆయన్ని వివాహం చేసుకోకుండా ఉండేందుకు అనుమతించి ఉంటే మేమంతా (కామవాంఛను అణచే

పద్ధతులు అవలంబించి) నవుంసకులుగా మారిపోవడానికి ఇష్టపడే వాళ్ళము” అని అన్నారు. (బుఖారి)

దైవప్రవక్త (సల్లం) ఇలా అన్నారు: “యువకుల్లారా! మీలో వివాహం చేసుకునే శక్తి కలవారు వివాహం చేసుకోవాలి. ఆ శక్తి లేనివారు ఉపవాస వ్రతం పాటించాలి. ఉపవాసం కామవాంఛను అదుపులో ఉంచుతుంది.” (బుఖారి, ముస్లిం)

### పురుషుడు పెండ్లాడకూడని స్త్రీలు

ఇస్లాం దృష్టిలో నికాహ్ (వివాహం) ఓ పవిత్రమయిన బంధం. అయితే ఈ పవిత్రబంధం కోసం పురుషుడు ఏ స్త్రీని బడితే ఆ స్త్రీని వివాహమాడటాన్ని ఇస్లాం అంగీకరించదు. దేవుడు, ఆయన ప్రవక్త (సల్లం) అనుమతించిన స్త్రీలను మాత్రమే వివాహం చేసుకోవలసి ఉంటుంది. వారిని తప్పు ఇతర స్త్రీలను వివాహమాడటం నిషిద్ధం, ఘోరమైన పాపం. అందువల్ల పెళ్ళి కోసం ఇస్లాం ఏ ఏ స్త్రీలను ధర్మసమ్మతం చేసిందో తెలుసుకోవాల్సిన బాధ్యత పెళ్ళాడదలచిన ప్రతి యువతీ యువకునిపై కూడా ఉంది. అలా తెలుసుకోకపోతే ఒక్కొక్కసారి పెద్దలు చేసే పొరపాటులో సంబంధిత యువతీ యువకులు కూడా భాగస్థులయ్యే ప్రమాదం ఉంది.

దివ్యఖుర్ఆన్ లో ‘నిసా’ (స్త్రీలు) అనే అధ్యాయంలోని 22, 23 సూక్తులలో వివాహ మాడకూడని స్త్రీల జాబితా ఒకటి ఉంది. 22వ సూక్తిలో దైవదౌత్యానికి పూర్వం అరబ్బులు అజ్ఞానంతో తండ్రుల మరణానంతరం తమ సవతితల్లులను వివాహమాడే దురాచారాన్ని ఖండిస్తూ, ఇకముందు అలాంటి చేష్టలకు పాల్పడకూడదని ఇది అవాంఛనీయమైన అశ్లిలపు చేష్ట అని హెచ్చరించడం జరిగింది. ఆ తరువాత 23వ సూక్తిలో ‘పేర్కొనబడిన మిగతా నిషిద్ధ స్త్రీల వివరాలు ఇలా ఉన్నాయి:

“మీ (1)తల్లులు, (2)కుమార్తెలు, (3)అక్కాచెల్లెళ్ళు, (4)మేనత్తలు, (5)పినతల్లులు, (6)పెత్తల్లులు, (7)మేనకోడళ్ళు, (8)సోదరకుమార్తెలు,

(9)మీకు పాలుపట్టిన స్త్రీల సంబంధ తల్లులు, (10)మీరు పాలుపంచుకున్న స్త్రీలసంబంధ సోదరీలు, (11)మీభార్యల తల్లులు, (12)మీతో లైంగిక సంబంధం ఏర్పడిన మీభార్యలకు (గతభర్తల ద్వారా) పుట్టి మీసంరక్షణలో పెరిగిన కుమార్తెలు మీకు నిషేధించబడ్డారు. (వీరిని మీరు చేసుకోరాదు.)”

“పోతే, మీతో లైంగిక సంబంధం ఇంకా ఏర్పడకుండా (పెళ్ళి మాత్రమే జరిగి) ఉంటే (అలాంటి భార్యల్ని వదలి వారి కుమార్తెల్ని చేసుకోవడంలో) ఎలాంటి తప్పు లేదు. ఇక (13) కన్నకొడుకుల (వితంతువులైన లేక విడాకులు పొందిన) భార్యలు (అంటే కోడళ్ళు) కూడా మీకు నిషేధించబడ్డారు. అంతే కాదు, (14) ఒక వివాహ బంధంలో (ఏకకాలంలో) ఇద్దరు అక్కాచెల్లెళ్ళను ఉంచడం కూడా నిషిద్ధమే. లోగడ జరిగిందేదో జరిగిపోయింది. దేవుడు అమిత క్షమాశీలి, అపార కృపాశీలుడు.” (ఖుర్ఆన్-4:23,24)

నా చిన్నతనంలో మా దూరపు బంధువుల్లో ఒక వితంతువుకు జరిగిన వివాహం గురించి ఇప్పుడు ఆలోచిస్తుంటే నా హృదయం మూగగా రోదిస్తోంది. నా బాధ ఆ స్త్రీకి పునర్వివాహం అయిందని కాదు. ఆమెను చేసుకున్న పురుషునికి అంతకుముందే ఒక భార్య ఉందని కూడా కాదు. ఆ ఇద్దరు మహిళలు సొంత అక్కచెల్లెళ్ళయి ఉండి కూడా ఒకరికొకరు సవతులయి పోయారే అన్నదే నా బాధ. ఒక పురుషుడు ఏకకాలంలో ఇద్దరు అక్కాచెల్లెళ్ళను భార్యలుగా ఏలడాన్ని ఇస్లాం నిషేధించింది. ఆ చర్య ఘోరమైన పాపం. ఇలాంటి పాపపంకిలంలో కూడా పడిపోయారే మన స్త్రీలు అన్నదే నా విచారం.

### అజ్ఞానం పాపకూపంలోకి నెట్టుంది

ధర్మవిద్య అంతగాలేని మారుమూల గ్రామాల్లో ఇలాంటి ఘోరాలు నేటికీ జరుగు తున్నాయి. ప్రాపంచిక విద్యాపరంగా గ్రామాలకు సైతం ఉన్నత పాఠశాలలు, కళాశాలలు విస్తరిస్తున్న నేటికాలంలో ధర్మవిద్య కూడా వృద్ధి చెందవలసిందిపోయి అది మరింత క్షీణిస్తూ పోవడం చాలా శోచనీయం. ఇలాంటి పరిస్థితుల్లో అజ్ఞానానికి స్వార్థం కూడా తోడయితే

ఫలితాలు ఎంత ప్రమాదకరంగా ఉంటాయో చెప్పనవసరం లేదు. అందుకే ప్రతి ముస్లిం పురుషుడైనా, స్త్రీ అయినా విధిగా విద్య నేర్చుకోవాలని ఇస్లాం చెబుతోంది. చదవడం నేర్చుకున్న మహిళలు ఇస్లాం గురించి కూడా కనీస విషయాలనైనా తెలుసుకో వడానికి ప్రయత్నించాలి.

“ఇక (యుద్ధంలో) మీ చేతికి చిక్కిన స్త్రీలు తప్ప (15) ఇతరులు వివాహమాడిన స్త్రీలు కూడా మీకు నిషేధించబడ్డారు. ఇది దైవశాసనం. దాన్ని పాటించడం మీ విధ్యుక్త ధర్మం.” (ఖుర్ఆన్-4:24)

ఈ సూక్తిలో పురుషుని వివాహానికి నిషేధించబడిన స్త్రీలతో పాటు కొన్ని హదీసుల్ని బట్టి ఈ క్రింది స్త్రీలు కూడా నిషేధించబడ్డారు:

- (1)మారు(సవతి) తల్లులు, (2)మారుకుమార్తెలు, (3)మనుమరాళ్ళు, (4)మారుతల్లి కుమార్తెలు, (5)మారుసోదరీలు, (6)మారుతండ్రి కుమార్తెలు (మారుసోదరీలు), (7)మారుమేనత్తలు, (8)మారుపినతల్లులు, (9)మారు పెత్తల్లులు, (10)మారు మేనకోడళ్ళు, (11)మారుసోదర కుమార్తెలు. (12)మారుసోదరి కుమార్తెలు.

ఇక్కడ సూత్రప్రాయమైన ఒక విషయం గుర్తుంచుకోవాలి. ఈ సూక్తిలో పురుషుని వివాహానికి నిషేధించబడిన స్త్రీలలో (1)రక్తసంబంధ స్త్రీలు, (2)సవతి సంబంధ స్త్రీలు, (3)స్తన్యసంబంధ స్త్రీలు అని మూడురకాల సంబంధాలున్నాయి. పురుషుడు ఈ మూడు సంబంధాలను పరిశీలించి, వాటి పరిధిలోకి రాని స్త్రీని మాత్రమే వివాహమాడవలసి ఉంటుంది.

23వ సూక్తిలోని తల్లులకు సంబంధించిన నిషేధాజ్ఞలో అమ్మమ్మలు, నాయనమ్మలు కూడా చేరివున్నారు. అలాగే ఈసూక్తిలోని కుమార్తెలకు సంబంధించిన నిషేధాజ్ఞలో మనుమరాళ్ళు కూడా చేరివున్నారు. అంటే మనుమరాళ్ళను వివాహమాడటం కూడా నిషేధమే. ఈ నిషేధాజ్ఞలో రక్త సంబంధమైన మనుమరాళ్ళతోపాటు, స్తన్యసంబంధమైన మనుమరాళ్ళు, సవతి సంబంధమైన మనుమరాళ్ళు కూడా ఉన్నారు.

### స్తన్యసంబంధాన్ని గుర్తుంచుకోవాలి

కొందరు అజ్ఞానంవల్ల స్తన్యసంబంధాన్ని రక్తసంబంధంతో సమానమని భావించక స్తన్యసంబంధమైన సోదరీని కూడా చేసుకుంటున్నారు. ఇది ఘోరమైన పాపకార్యం. మరికొందరు ముస్లింలు స్తన్యసంబంధం సంగతి మరచిపోయి పెళ్ళిళ్ళు చేస్తారు. ఇది కూడా ఘోరమైన పొరపాటే. స్తన్య సంబంధం ఏర్పడితే ఆ విషయాన్ని వ్రాత పూర్వకంగా నమోదుచేసుకొని గుర్తుంచుకోవాలి. పెళ్ళి చేయబోతున్నప్పుడు సంబంధిత యువకుడు లేక యువతి వేరేస్త్రీ పాలు తాగిఉన్నారా లేదా అని ఆలోచించాలి.

హజ్రత్ ఆయిషా (రజి) కథనం: ఓరోజు దైవప్రవక్త (సల్లం) నా దగ్గర (ఇంట్లో) ఉన్నప్పుడు బయట నుంచి ఒకతని మాటలు వినించాయి. అతను (మా అక్క) హజ్రత్ హఫ్సా (రజి) ఇంట్లో ప్రవేశించడానికి ఆమె అనుమతి అడుగుతున్నాడు. అప్పుడు నేను దైవప్రవక్త (స)తో “దైవప్రవక్తా! బహుశా ఆయన హఫ్సా (రజి) గారి స్తన్యసంబంధం పినతండ్రి కావచ్చును కుంటా. ఆయన మీ ఇంట్లోకి (అంటే హఫ్సా ఇంట్లోకి) రావడానికి అనుమతి అడుగుతున్నారు” అని అన్నాను. దానికి దైవప్రవక్త (స) “ఔనొను.” ఈయన ఫలానా వ్యక్తి హఫ్సా (రజి)కు స్తన్యసంబంధం పినతండ్రి అవుతాడు” అని అన్నారు. అప్పుడు నేను “అయితే నాకు స్తన్యసంబంధం పినతండ్రి అయిన ఫలానా వ్యక్తి బ్రతికిఉంటే ఆయన కూడా నాముందు (పరదా లేకుండా) రావచ్చా?” అని అడిగాను. దానికి దైవప్రవక్త (స) ఇలా సమాధానమిచ్చారు-

“రక్తసంబంధ బంధువులు ఎలా వివాహ నిషిద్ధులవుతారో అలాగే స్తన్యసంబంధం వల్ల ఏర్పడిన బంధువులు కూడా వివాహ నిషిద్ధులవుతారు.” (బుఖారి, ముస్లిం)

దైవప్రవక్త (స) ఇలా తెలిపారు: “స్తన్యసంబంధంతో కలిగిన (ఒకే స్త్రీ పాలు తాగిన) వారంతా (దగ్గరి) బంధువులయి పోతారు. అనువంశిక బంధుత్వం (రక్తసంబంధం) వల్ల ఏవిధంగా నిషేధం ఏర్పడుతుందో వీరి మధ్య కూడా పరస్పర వివాహం నిషిద్ధమవుతుంది.” (బుఖారి, ముస్లిం)

హజ్రత్ ఆయిషా (రజి) కథనం: హజ్రత్ అష్లా (రజి) లోపలికి రావడానికి అనుమతి అడిగితే నేనాయనకు అనుమతి ఇవ్వలేదు. అప్పుడాయన “ఏమిటీ, నువ్వు నా ముందు కూడా పరదా పాటిస్తున్నవా? నేను నీ బాబాయినమ్మా!” అని అన్నారు. నేను “ఎలా?” అని అడిగాను. “నీకు నా సోదరుడి భార్య పాలిచ్చింది. ఆమెలో ఆ పాలు నా సోదరుడి వల్లనే పడ్డాయి” అన్నారు ఆయన. ఆ తరువాత నేను దీన్ని గురించి దైవప్రవక్త (స)ను అడిగితే “అష్లా చెప్పింది నిజమే. ఆయన్ని లోపలికి రావడానికి అనుమతించు” అని అన్నారు ఆయన. (బుఖారి, ముస్లిం)

## ప్రేమానురాగాల పెళ్ళి ధ్యేయం

సమాజంలో అశ్శీలతను నివారించి ప్రశాంత వాతావరణం నెలకొల్పడానికి వైవాహికవ్యవస్థ ఎంతో పటిష్ఠమైన వ్యవస్థ. వివాహానికి మొట్టమొదటి ఆకర్షణ స్త్రీపురుషుల మధ్య ప్రేమ, సంతృప్తులే.

“దేవుడే మిమ్మల్ని ఏకైక ఆత్మ నుండి సృష్టించాడు. అదే జీవి నుండి దాని జతను కూడా సృష్టించాడు, దాని దగ్గర సౌఖ్యం పొందడానికి.” (దివ్య ఖుర్ఆన్-7:189)

“ఆయన మీకోసం మీజాతి నుండే జీవిత భాగస్వాము(స్త్రీ)లను సృష్టించాడు, వారి దగ్గర మీరు సౌఖ్యం పొందడానికి. ఇంకా ఆయన మీ మధ్య ప్రేమానురాగాలు, దయాదాక్షిణ్యాలు కూడా జనింపజేశాడు. ఇది కూడా ఆయన సూచనల్లోనిదే. యోచించే వారికి ఇందులో అనేక నిదర్శనాలు ఉన్నాయి.” (ఖుర్ఆన్-30:21)

వైవాహిక సాధానికి ప్రేమానురాగాలే పునాదిరాళ్ళు. ప్రేమ-పెళ్ళి, పెళ్ళి-ప్రేమ అనే విషయాలపై రచయితలు లక్షల కొలది పంక్తులు రాశారు. ప్రేమించి పెళ్ళి చేసుకున్నప్పుడే ఆ సంసారం కలకాలం సవ్యంగా, సుఖ సంతోషాలతో సాగుతుందని కొందరు రాస్తే, పెళ్ళి చేసుకున్న తరువాతనే ప్రేమించాలని మరికొందరు రచయితలు తమ అభిప్రాయాలు వెలి

బుచ్చారు. అంటే పెళ్ళికి ముందు ముఖపరిచయం కూడా ఉండరాదనా వీరి భావం? ఏమైనప్పటికీ ఈ రెండు అభిప్రాయాలు కూడా అతివాదాలే.

పెళ్ళికి పూర్వం ప్రేమకు, పెళ్ళి తరువాత ప్రేమకు ఎంతో తేడా ఉంది. ఈ తేడా గ్రహించని యువతీ యువకులు తమకు తోచిన రీతిలో ప్రేమాయణం సాగించి పెళ్ళి చేసుకుంటారు. ఎన్నో బాసలు చేసుకొని మరీ ఒకటయి పోతారు. కాని ఉడుకు రక్తం పొంగు కాస్తా చల్లారగానే వారి కాపురాలలో చిటపటలు మొదలవుతాయి. పర్యవసానం తుఫానులో చిక్కుకొని అటు గమ్యం చేరలేక, ఇటు నీట మునగలేక అలల తాకిడికి సతమతమయ్యే నావలా తయారవుతుంది వారి సంసారం.

అలాగే పెళ్ళికి ముందు పెళ్ళాడదలచిన యువతినీ లేదా యువకుణ్ణి చూడటం, ప్రేమించడం తప్పు అన్న అభిప్రాయం కూడా శుద్ధతప్పే. ప్రేమ అనేది మానసిక భావోద్దేశాలకు సంబంధించిన అతిసున్నితమైన విషయం. ఇది అందరిలోనూ ఒకే విధంగా ఉండక పోవచ్చు. అందరూ నల్లగా ఉందని ఈసడించుకున్న లైలాను గాఢంగా ప్రేమించిన మజ్నూ ప్రేమాయణాన్ని ఇందుకొక తార్కాణంగా పేర్కొనవచ్చు.

ఈవిషయం గ్రహించని కొందరు తల్లిదండ్రులు తమ కొడుకులు, కూతుళ్ళ ఇష్టాయిష్టాలతో ప్రమేయం లేకుండా, కనీసం ముఖపరిచయమైన లేకుండా ఇతరులకిచ్చి పెళ్ళిళ్ళు చేస్తారు. ముఖ్యంగా మిడిమిడి జ్ఞానంగల ఛాందస ముస్లింలు సాధారణంగా ఇలా చేస్తుంటారు. దీనికి ఇతర కారణాలు కూడా ఉండవచ్చు. ఏదీ ఏమైనప్పటికీ పెద్దలు చేసిన ఈ నిర్వాకానికి మనసులు కలవకపోతే వారి పిల్లల జీవితాల్లో చివరికి విషాద ఛాయలే మిగులుతాయి.

## ఇస్లాంలో పెళ్ళిచూపుల సంప్రదాయం

ఇస్లాం ఈ రెండు అతివాదాలను ఖండిస్తోంది. పెళ్ళికి ముందే పెళ్ళాడదలచిన యువజంట ఏకాంతంగా కలుసుకోవడాన్ని, విచ్చలవిడిగా

తిరగడాన్ని ఇస్లాం సుతరామూ అంగీకరించదు. పెళ్ళికి పూర్వం అది ఎలాంటి వెకిలి చేష్టల్ని సహించదు. అలా అని అది ముక్కు మొహం తెలియని వ్యక్తిని చేసుకోవచ్చని కూడా శాసించదు.

ఇస్లాం ఈ రెండు వాదాలను త్రోసిపుచ్చి ఒక మధ్యేమార్గాన్ని సూచిస్తోంది. పెళ్ళి చేసుకోదలచినవారు మనోతృప్తి కోసం పెళ్ళికి ముందు పరస్పరం ఒకసారి చూసుకోవాలని బోధిస్తోంది. ఇది 'ఆజ్జ' కాకపోయినా, పటిష్ఠమైన వైవాహిక బంధం, సుఖమయమైన జీవితం కోసం ఇవ్వబడిన అతిముఖ్య హితవు అన్న సంగతి ఇక్కడ గ్రహించాలి. ఇస్లాం ధర్మశాస్త్ర నిపుణులు దీన్ని "ముస్తహబ్" (అఖిలషనీయమైనది)గా పేర్కొన్నారు.

మహాప్రవక్త ముహమ్మద్ (స) పెళ్ళిచూపుల విషయం గురించి నొక్కి చెబుతూ "మీలో ఎవరైనా ఏదైనా స్త్రీని వివాహమాడ దలచుకుంటే అతనా స్త్రీని వీలైనంత వరకు ప్రత్యక్షంగా చూసి, వివాహం వైపుకు ఆకట్టుకోలేని దోషం ఏదీ ఆమెలో లేదన్న సంగతి నిర్ధారించుకొని తృప్తిచెందాలి. ఆ తర్వాతే పెళ్ళినిర్ణయం తీసుకోవాలి." అని అన్నారు. (అహ్మద్, అబూదావూద్)

హజ్రత్ ముగైరా బిన్ షోబా (రజి) కథనం: నేనొక స్త్రీని పెండ్లాడదలచి కబురు పంపాను. ఈ సంగతి దైవప్రవక్త (సల్లం) ముందు ప్రస్తావిస్తే, ఆయన "మరి నువ్వామెను చూశావా?" అని అడిగారు. నేను లేదన్నాను. "అయితే నువ్వామెను ఒకసారి చూసుకో. దీనివల్ల మీ ఇద్దరిలో శాశ్వతంగా పరస్పర ప్రేమానురాగాలు జనించే అవకాశం ఉంటుంది" అన్నారు ఆయన.

నేనీ మాట విన్న తరువాత ఆ స్త్రీ ఇంటికి వెళ్ళాను. ఇంట్లో ఆమె తల్లిదండ్రులు ఉన్నారు. ఆమె తెర వెనుక ఉంది. నేను వాళ్ళతో "దైవప్రవక్త (సల్లం) నాకు కాబోయే భార్యను చూసుకోమని చెప్పారు" అని అన్నాను. ఈమాట విని ఆమె తల్లిదండ్రులు మౌనంగా ఉండిపోయారు. అప్పుడా అమ్మాయి తెర వెనుక నుండి తొంగిచూస్తూ "నన్ను చూడమని దైవప్రవక్త (సల్లం) మిమ్మల్ని ఆదేశించిఉంటే నేను తెర నుండి బయటికి వస్తాను, మీరు నన్ను చూసుకోవచ్చు. దైవప్రవక్త (సల్లం) అలాంటి ఆజ్జ ఏదీ ఇవ్వక

పోతే మీరు నన్ను చూడకూడదు" అని అన్నది. అప్పుడు నేను ఇది దైవప్రవక్త (సల్లం) ఆజ్జే నంటూ ఆమెను చూశాను. నేను (సంతృప్తి చెంది) ఆ తరువాత ఆ అమ్మాయిని చేసుకున్నాను. (అబూదావూద్)

"వితంతువు లేక విడాకులుపొందిన స్త్రీ నోటిమాట ద్వారా తన అంగీకారం తెలియ జేయనంత వరకు ఆమె వివాహం కాజాలదు. అలాగే కన్య తన ఆమోదం తెలపనంత వరకు ఆమె వివాహం కూడా కాజాలదు" అన్నారు దైవప్రవక్త (సల్లం)

ప్రవక్త అనుచరులు ఈ చివరి మాట విని "ఎలాంటి ఆమోదం?" అని అడిగారు. దానికి దైవప్రవక్త (సల్లం) "నిరాకరించకుండా మౌనంగా ఉండిపోవడమే ఆమె ఆమోదం అవుతుంది" అని సమాధానమిచ్చారు. (బుఖారి, ముస్లిం)

ఒకసారి ఒక స్త్రీ దైవప్రవక్త (సల్లం) సన్నిధికి వచ్చి తన తండ్రి తన వివాహం తన అభీష్టానికి వ్యతిరేకంగా చేశాడని ఫిర్యాదు చేసింది. అప్పుడు దైవప్రవక్త (సల్లం) "నీకు ఆ వివాహాన్ని రద్దుచేయడానికి లేదా అమోదించడానికి అధికారముంది" అని సెలవిచ్చారు.

అలాగే మరొక స్త్రీ కూడా తన ఇష్టానికి వ్యతిరేకంగా తన తండ్రి తన వివాహం తన పినతండ్రి కుమారునితో జరిపించాడని ఫిర్యాదు చేసింది. దానికి దైవప్రవక్త (సల్లం) "ఈ సంబంధాన్ని ఇష్టమయితే అంగీకరించవచ్చు లేదా రద్దుచేయవచ్చు"ని తెలియజేశారు. అప్పుడా స్త్రీ "దైవప్రవక్తా! నా తండ్రి చేసినదంతా నేను ఒప్పుకున్నాను. (ఇలా అడగడంలో) నా ఉద్దేశ్యం ఈ వ్యవహారంలో తమ తండ్రులకు ఎలాంటి అధికారం లేదని స్త్రీలకు తెలియపరచడం తప్ప మరేమీ కాదు" అని అన్నది. (అబూదావూద్)

ఇదే సారాంశం మరొక హదీసులో ఈవిధంగా ఉంది: మహాప్రవక్త ముహమ్మద్ (సల్లం) తన పినతండ్రి హజ్రత్ హమ్జా (రజి) కుమార్తె వివాహం పిన్న వయస్సులోనే హజ్రత్ అమ్ బిన్ అబీ ముస్లిం (రజి)తో

చేయించారు. ఆ సందర్భంలో ఆయన “యుక్తవయస్సు రాగానే ఆమెకు ఈ సంబంధం విషయంలో అంగీకరించేందుకు లేదా రద్దు పరిచేందుకు అధికారం ఉందని తెలియజేశారు.

ఇలా పెళ్ళిచూపుల్లో కాబోయే వధూవరులు ఇద్దరూ పరస్పరం చూసుకొని ఇష్టపడటం చాలా అవసరమని పై హాదీసుల ద్వారా స్పష్టమవు తోంది. అదీగాక వివాహబంధం ఒక ఒడంబడికలాంటిది కనుక, వివాహ ఒడంబడికలో వధూవరుల అంగీకారం అతి ముఖ్యమైన షరతుగా ఉంది. వధూవరుల్లో ఏఒక్కరు అంగీకారం తెలుపకపోయినా ఆ వివాహం నెరవేరదు. బలవంతంగా ఒప్పించి జరిపే పెళ్ళి సంసారంలో అశాంతి బీజాలు నాటుతుంది. అందువల్ల హృదయపూర్వక అంగీకారం కోసం పెళ్ళికి ముందే ఇద్దరూ ఒకరినొకరు చూసుకొని తృప్తిచెందడం ఎంతో అవసరమని ప్రవక్త ప్రవచనాలు తెలియజేస్తున్నాయి.

ఒకవేళ సామాజిక స్పృహరాని, లైంగికాసక్తి లేని లేతవయసులో పెళ్ళి కావడం జరిగితే చట్టప్రకారం ఆ పెళ్ళి చెల్లుతుంది కాని, వివాహం తరువాత వారిద్దరిలో ఎవరికైనా సరే ఆ విహాన్ని ఆమోదించడానికి లేదా రద్దు చేసుకో వడానికి (అంటే తలాఖ్ ద్వారా విడిపోవడానికి) పూర్తి అధికారం ఉందని కూడా పై హాదీసుల ద్వారా తెలుస్తోంది. వివాహాంగీకారం ఇద్దరు ఒకరినొకరు చూసుకొని ఇష్టపడటం మీదనే ఆధారపడుతుంది. దీన్నిబట్టి వివాహానికి పెళ్ళిచూపులు తప్పనిసరి అని తెలుస్తోంది. తొలిచూపులోని ఇష్టమే కాబోయే వధూవరుల మధ్య ప్రేమగా మారుతుంది.

పెళ్ళికి ముందు కాబోయే వధూవరుల మధ్య ఏర్పడే పరస్పర సంతృప్తి, ఇష్టాలే స్వచ్ఛమైన ప్రేమకు, మానసిక బంధనాలకు నాంది పలికి వివాహం తరువాత అవి క్రమంగా మొగ్గతొడిగి వికసిస్తాయి. అయితే అంతమాత్రాన ఈ ప్రేమాంకురం ఫలపుష్పాదులతో వికసించి ఆకాశమంత ఎత్తుకు ఎదుగుతుందని ఆశించడం అత్యాశే అవుతుంది. నేల (అంటే భార్యాభర్తల బాహ్యస్వరూపం) సారవంతమైన దైనప్పటికీ దానికి నీరు

పోయాలి, ఎరువు వేయాలి, పురుగుల మందు చల్లాలి, కంచెకట్టి కంటికి రెప్పలా కాపాడుతూ ఉండాలి. అంటే భార్యాభర్తలిద్దరూ దైవం నిర్దేశించిన హద్దుల్లో ఉంటూ ఎవరి బాధ్యతలు వారు సక్రమంగా నిర్వహిస్తూఉండాలి.

## వివాహ లక్ష్యాలు

సమాజ సాధానికి మూలస్తంభం కుటుంబమే. భార్యాభర్తల కలియక వల్లనే కుటుంబం ఏర్పడుతుంది. భార్యాభర్తల మధ్య పరస్పర సదవగాహన, మానసిక ప్రేమానురాగాలు ఉంటే వారి జీవితం ఎలాంటి వడిదుడుకులు లేకుండా ప్రశాంతంగా, సాఫీగా సాగుతుంది; కుటుంబ సంబంధాలు పటిష్ఠంగా ఉంటాయి; సంతానానికి సరైన శిక్షణ లభిస్తుంది. దంపతుల మధ్య ప్రేమానురాగాలు కొరవడితే వారి జీవితం నరకతుల్యం అవుతుంది. కుటుంబ సంబంధాలు క్రమంగా విచ్ఛిన్నమవుతాయి. సంతానం దారం తెగిన గాలిపటాల్లా మారిపోతారు.

ఇస్లామీయ దాంపత్యచట్టం లక్ష్యాలలో శీలరక్షణ మొదటి లక్ష్యం. ఇస్లాం వ్యభిచారాన్ని నిషేధిస్తుంది. స్త్రీపురుషులు తమ సహజ బంధం విషయంలో శీలం, సంస్కృతుల్ని కాపాడగలిగే పటిష్ఠమైన ఓ నైతిక నియమా వళికి కట్టుబడి ఉండేలా చేస్తుంది. అందుకే దివ్యఖుర్ఆన్లో నికాహ్ (వివాహబంధం)ను ‘ఎహ్సాన్’తో పోల్చడం జరిగింది.

‘హిస్న’ అంటే కోట. ఎహ్సాన్ అంటే కోటనిర్మాణం. వివాహం చేసుకున్న పురుషుణ్ణి “ముహ్సినా” అంటారు. అంటే అతను కోటనిర్మాత అన్నమాట. అతను వివాహమాడిన స్త్రీని ‘ముహ్సినా’ అంటారు. అంటే కోటలో ఆశ్రయం పొందిన స్త్రీ అని అర్థం. మరోమాటలో చెప్పాలంటే స్త్రీ వ్యక్తిత్వాన్ని, ఆమె మానాన్ని, శీలాన్ని వివాహం అనే కోట కాపాడుతుందన్న మాట.

దంపతులు దైవనిర్ణీత పరిమితులకు కట్టుబడిఉంటూ సహజ సిద్ధమైన తమ కోర్కెల్ని తీర్చుకోవడానికి వారినిలా వివాహబంధంలో బంధించడం జరిగింది. ఒకవేళ ఏదైనా వివాహబంధంలో దంపతులు దైవనిర్ణీత పరిమితు

లకు కట్టుబడి ఉండలేని పరిస్థితులు ఏర్పడితే, (అంటే వ్యభిచారం, అశ్లీల చేష్టల రొంపిలో దిగబడిపోయే పరిస్థితులు ఎదురైతే) వాటి పరిరక్షణ కోసం వివాహబంధాన్ని త్యాగం చేయడమే మంచిది. సారంలేని వివాహబంధం కొనసాగించేందుకు దైవపరిమితుల్ని త్యాగం చేయకూడదు.

ఈ కారణంగానే తన భార్యతో సంభోగించనని ప్రమాణం చేసే పురుషునికి నాలుగు నెలలు మాత్రమే గడువు ఇవ్వబడింది. అంటే ఈ నాలుగు నెలలలోపే అతను తన ప్రమాణాన్ని భంగపరచి భార్యను కలుసుకోవలసి ఉంటుంది. ఒకవేళ అతను నాలుగు నెలలు గడువు దాటిన తరువాత కూడా భార్యను కలుసుకోవడానికి సిద్ధంకాకపోతే, ఆమెను అట్టే తన వివాహబంధంలో కొనసాగించడానికి అతనికెలాంటి అధికారం లేదు. అలాగే ప్రమాణం చేయకపోయినా సరే, నాలుగు నెలలకు మించి భార్యను పడక మీదికి రానీయకుండా ఉంచడం కూడా మంచిది కాదు.

గడువు దాటక భార్యతో సంభోగించడానికి లేదా ఆమెకు విడాకులు ఇవ్వడానికి అంగీకరించకపోతే దాని పర్యవసానం చాలా ఘోరంగా ఉంటుంది. ఆ పీడిత స్త్రీ తన సహజమైన కోర్కెలను తీర్చుకోవడానికి దైవనిర్ణీత పరిమితుల్ని అతిక్రమించవలసిన దుస్థితి ఏర్పడుతుంది. ఇలాంటి పరిస్థితిని దైవచట్టం ఎన్నటికీ సహించదు. అదేవిధంగా ఇద్దరు ముగ్గురు స్త్రీలను వివాహమాడే పురుషులకు “మీరు ఒక భార్య వైపు పూర్తిగా మొగ్గి మరొకామెను డోలాయమాన స్థితిలో పడవేయకండ”ని ఖుర్ఆన్ గట్టి తాకీదు చేసింది. ఏ స్త్రీ కూడా ఇలాంటి దుస్థితికి గురి కాకూడదన్నదే ఈ దైవాజ్ఞ ఉద్దేశ్యం కూడా.

వివాహం రెండవ లక్ష్యం- స్త్రీపురుషుల దాంపత్యబంధం కారుణ్యాభిమానాల ప్రాతిపదికపై ఉండాలి. కారుణ్యాభిమానాల ప్రాతిపదికపై ఏర్పడిన వైవాహికబంధం ద్వారానే దంపతులు పరస్పరం సహకారంతో సంస్కృతీ సభ్యతలకు సంబంధించిన లక్ష్యాలు సాధించే అవకాశం ఉంటుంది. పైగా వారుతమ సాంసారిక జీవితంలో సుఖసంతోషాలు కూడా

పొందగలుగుతారు. ఈ లక్ష్యం గురించి ఖుర్ఆన్ వర్ణించిన తీరును గమనిస్తే ఇస్లాం దృష్టిలో దాంపత్యమంటే కారుణ్యాభిమానాలే అన్న భావన మనకు తప్పకుండా కలుగుతుంది. నిజానికి స్త్రీపురుషులు ఒకరి ద్వారా మరొకరు సుఖసంతోషాలు అనుభవించడానికే దంపతులవుతారు.

ఖుర్ఆన్ లోని ఈ సూక్తి గమనించండి: “దేవుడే మిమ్మల్ని ఏకైక ఆత్మ నుండి సృష్టించాడు. అదే జీవి నుండి దాని జతను కూడా సృష్టించాడు, దాని దగ్గర సౌఖ్యం పొందడానికి.” (7:189)

ఖుర్ఆన్ లోనే వేరొక చోట ఈవిధంగా ఉంది: “వారు మీకు, మీరు వారికి దుస్తులు వంటివారు.” (2:187)

ఇక్కడ భార్యాభర్తలు ఒకరికొకరు దుస్తులుగా పోల్చబడ్డారు. దుస్తులు మనిషి దేహానికి అంటివుంటాయి; ఆచ్ఛాదనంగా ఉపయోగపడతూ, బాహ్య వాతావరణంలోని దుష్ప్రభావాల నుండి కాపాడతాయి. భార్యభర్తల్ని దుస్తులతో పోల్చడంలోని ఉద్దేశ్యం దేహానికి, దుస్తులకు మధ్య ఎలాంటి అవినాభావ సంబంధం ఉంటుందో ఆలుమగల మధ్య వైవాహిక సంబంధం కూడా అలాంటిదే ఉండాలని తెలియజేయడమే.

అంటే వారి హృదయాలు, ఆత్మలు పరస్పరం కలిసి ఉండాలి. వారు ఒకరి కొకరు ఆచ్ఛాదనగా, రక్షణ కవచంగా ఉండాలి. తమ గౌరవప్రతిష్ఠలకు, నీతినడవడికలకు భంగం కలిగించే దుష్ప్రభావాల నుండి వారు పరస్పరం కాపాడుకోవాలి. దంపతుల మధ్య కారుణ్యాభిమానాలు ఉన్నప్పుడే ఈ లక్ష్యాలు నెరవేరుతాయి.

ఇస్లాం దృక్పథం రీత్యా భార్యాభర్తల సంబంధానికి కారుణ్యాభిమానాలే ఊపిరి. ఈ ఊపిరే గనక లేకపోతే భార్యాభర్తల సంబంధం ప్రాణం లేని శవం మాదిరిగా మాత్రమే మిగిలిపోతుంది.

దాంపత్య వ్యవస్థకు సంబంధించిన దైవశాసనాల వల్ల ఇస్లాం ఉద్దేశం భార్యభర్తలు ఒకరికొకరు సరిగా అర్థం చేసుకొని సుఖవంతమైన జీవితం గడపాలన్నదే. ఈ ఉద్దేశం నెరవేరని పక్షంలో ఆ బాంధవ్యం ఆత్మలేని



అందమైన శవం వంటిదవుతుంది. అందువల్ల దంపతులు పరస్పరం ప్రేమానురాగాలతో జీవించాలి. ఒకరి హక్కులు మరొకరు గౌరవించాలి. ఒకరిపట్ల ఒకరు క్షమాగుణం కలిగిఉండాలి. పరస్పర సంబంధాలు, సమస్యల విషయంలో విశాల హృదయంతో, దూరదృష్టితో మసలుకోవాలి. ఇలాకాకుండా ఎల్లప్పుడూ ఎడముఖం పెడముఖంతో కలసిఉండటం ఏమాత్రం మంచిది కాదు. చివరికి ఈ ఎడముఖం, పెడముఖాలే తీవ్రమైన కలతలకు దారితీస్తాయి. అలాంటి పరిస్థితిలో విడిపోవడమే మంచిది.

### లైంగిక భావోద్దేశకాల వినియోగం

స్త్రీపురుషుల్లోని లైంగిక శక్తి సద్వినియోగం ద్వారా ఈ క్రింది విధంగా మూడు ప్రయోజనాలు ఉన్నాయి.

- (1) లైంగిక ఉద్రేకం చల్లారిపోయి తృప్తి కలుగుతుంది. దైనందిన కార్యకలాపాలు కొనసాగించడానికి ఏకాగ్రత లభిస్తుంది.
- (2) భార్యాభర్తల మధ్య సహజ సిద్ధమైన ప్రేమానురాగాలు వృద్ధి చెందుతాయి. దాంపత్య బంధనం పటిష్ఠమవుతుంది.
- (3) మానవసంతతి ఉత్పత్తికి అంకురార్పణ జరిగి, ఆ నూతన మానవుల పోషణ, విద్యాశిక్షణల పట్ల ఆసక్తి ఏర్పడుతుంది. ఈ విధంగా ఆరోగ్యవంతమైన సమాజానికి కావలసిన పటిష్ఠమైన కుటుంబవ్యవస్థ ఉనికిలోకి వస్తుంది.

భార్యాభర్తలు ఈ మూడు ప్రయోజనాలను దృష్టిలో పెట్టుకొని తమ లైంగిక భావోద్దేశకాలను వినియోగించుకోవాలి. వీటికి భిన్నంగా వినియోగిస్తే అది పశుపక్షుల సంభోగం లాంటి లైంగికక్రీడగా మాత్రమే మిగిలిపోతుంది. ఇలాంటి పచ్చిసంభోగం కోసం ఉబలాట పడే పురుషులు మాత్రమే స్త్రీని సెక్స్ సెంటర్ గా పరిగణించి, ఆమెను ఏవిధంగానైనా ఇంటి నుంచి లాగి రచ్చకెక్కించడానికి ప్రయత్నిస్తారు. దాని కోసం స్త్రీ స్వేచ్ఛ, మహిళాభ్యుదయం పేర్లతో ఉద్యమాలు కూడా నడుపుతారు.

సత్కార్యాల నుండి నిరోధిస్తూ దుష్కార్యాల వైపు పురిగొల్పే స్త్రీలూ ఉంటారు; పురుషులూ ఉంటారు. కనుక సత్యాన్ని విశ్వసించిన స్త్రీ పురుషులు ఇలాంటి దుష్టశక్తుల పట్ల జాగ్రతగా మసలుకోవాలి. బహుశా ఈ విషయం గురించే హెచ్చరిస్తూ దైవప్రవక్త (స) ఇలా ప్రవచించారు:

“ప్రతిరోజూ ఉదయం ఇద్దరు దైవదూతలు ఒక ప్రకటన గావిస్తూ ‘పురుషులకు స్త్రీలు నష్టదాయకం, స్త్రీలకు పురుషులు నష్టదాయకం’ అని అంటారు.” (ఇబ్నెమాజ)

“ఇహలోకం సుమధురమైన పచ్చటి వస్తువు. దేవుడు మిమ్మల్ని ఇలాంటి భోగభాగ్యాల ప్రపంచానికే వారసులుగా చేస్తాడు. కనుక మీరు ప్రాపంచిక రంగేళికి దూరంగా ఉండండి. అలాగే స్త్రీల ద్వారా ఎదురయ్యే పరీక్ష (ఉపద్రవా)ల నుండి కూడా మిమ్మల్ని మీరు కాపాడుకోండి. మీకు పూర్వం ఇస్రాఱిల్ సంతతి ప్రజలకు ఎదురైన మొదటి పరీక్ష కూడా స్త్రీల ద్వారానే వచ్చింది.” (ఇబ్నెమాజ, ముస్లిం)

“మీలో ఎవరికైనా ఒక స్త్రీ అందంగా కన్పించి మీరామె పట్ల ఆకర్షించ బడితే, (వెంటనే) అతను తన భార్య దగ్గరకు వెళ్ళి ఆమెతో రమించాలి. ఈ విధంగా అతనిలో జనించిన అక్రమ లైంగికాలోచనలు సమసిపోతాయి.” (ముస్లిం, తిర్మిజి)

“ఎవరైతే తన నోరు, మర్మావయవాల రక్షణ గురించి నాకు హామీ ఇస్తారో అలాంటి వ్యక్తికి నేను స్వర్గ ప్రవేశం గురించి హామీ ఇస్తాను.” (బుఖారి, తిర్మిజి)

“దేవుడు ఎవరిని వారి నోరు, మర్మావయవాల కీడు నుండి కాపాడు తాడో అతను స్వర్గంలో ప్రవేశిస్తాడు.” (తిర్మిజి)

“ఏ స్త్రీ తన భర్త ఇంట్లో కాదని వేరేచోట దుస్తులు విడిచిపెట్టుందో ఆమె తనకు, తన ప్రభువుకు మధ్య గల (భక్త) సంబంధాన్ని త్రొందివేసినట్లే.” (మున్నద్ అహ్మద్)

దైవప్రవక్త (సల్లం) అనుచరుడు హజ్రత్ జాబిర్ (రజి) ఉల్లేఖనం: మేము ఒక యుద్ధం నుండి తిరిగొచ్చిన తరువాత మా ఇంట్లకు వెళ్ళి పోవడానికి సిద్ధమవుతుంటే దైవప్రవక్త (సల్లం) మమ్మల్ని వారిస్తూ ఇలా అన్నారు: “ఆగండి, అప్పుడే వెళ్ళకండి. చీకటి పడ్డాక రాత్రి సమయంలో వెళ్ళండి. ఈలోగా స్త్రీలు నాభి క్రింది వెండ్రుకలు తొలగించి, తల దువ్వకొని జడ వేసుకుంటారు. అలాగే భర్తలు ఎక్కడికైనా పోయివున్న స్త్రీలు కూడా వారు వచ్చేముందు నాభి క్రింది వెండ్రుకలు తొలగించి స్నానంచేసి సిద్ధంగా ఉంటారు.” (బుఖారి, ముస్లిం, ముత్తఫఖున్ అలై)

### రతిక్రీడ గురించి పాటించవలసిన జాగ్రత్తలు

రతిక్రీడ విషయంలో దంపతులు పాటించవలసిన కొన్ని జాగ్రత్తలు ఉన్నాయి ఇస్లాంలో. వాటిని గురించి దైవప్రవక్త (స) ఇలా తెలియజేశారు:

“భార్యాభర్తలు కలుసుకునే ముందు ‘బిస్మిల్లాహి అల్లాహుమ్మ జన్బిల్ నష్షయితాన వజన్బి బిష్షయితాన మా రజఖ్తనా’ (దేవుని పేరుతో ప్రారంభం. దేవా! మమ్మల్ని పైతాన్ కీడు నుండి కాపాడు. నీవు మాకు ప్రసాదించే సంతానం దగ్గరికి పైతాన్ రాకుండా వాణ్ణి దూరంగా ఉంచు.) అని వేడుకోవాలి. ఇలా వేడుకొని కలిస్తే విధివ్రాత ప్రకారం ఆమె గర్భం దాల్చుతుంది. ఆ తరువాత సంతానం కలిగితే ఆ సంతానానికి పైతాన్ ఎన్నడూ కీడు తలపెట్టలేడు.” (బుఖారి, ముస్లిం)

“భార్యతో సంభోగించడం దానం (సదఖా) చేసినంత పుణ్యకార్యం.” (ముస్లిం)

“మీలో ఎవరైనా తన భార్యతో సంభోగిస్తున్నప్పుడు వారిద్దరు గాడిదల్లా (పూర్తిగా వివస్ట్ర అయి) నగ్నమవకుండా పరదా పాటించాలి.” (ఇబ్నెమాజ)

“భార్యతో సంపర్కం జరిపి, దాని రహస్యవిషయాలు జనంతో చెప్పుకుంటూ తిరిగే పురుషునికి ప్రళయదినాన ప్రజలందరిలోకెల్లా అతి చెడ్డ నివాసం లభిస్తుంది.” (ముస్లిం)

దైవప్రవక్త (సల్లం) సతీమణి హజ్రత్ ఆయిషా (రజి) ఉల్లేఖనం: “నేను దైవప్రవక్త ‘సతర్’ (నాభి నుండి మోకాళ్ళ వరకుండే శరీర) భాగాన్ని ఏనాడు చూడలేదు.”

హజ్రత్ జాబిర్ (రజి) కథనం: “భార్యతో వెనుక వైపు నుంచి సంభోగిస్తే పిల్లలు అవిటివాళ్ళుగా పుట్టారని యూదులు అంటుండేవారు. దానికి జవాబుగా (ఖుర్ఆన్లో) ‘మీ భార్యలు మీకు వ్యవసాయ క్షేత్రాల్లాంటివారు. మీరు మీ వ్యవసాయక్షేత్రాలకు మీకిష్టమైన రీతిలో వెళ్ళవచ్చు.’ (2:223) అనే సూక్తి అవతరించింది.” (బుఖారి, ముస్లిం)

అయితే తన భార్యతో పృష్ఠసంపర్కం జరిపే పురుషుణ్ణి దైవప్రవక్త (సల్లం) శపిస్తూ ఇలా అన్నారు: “తన భార్యతో పృష్ఠసంపర్కం జరిపే పురుషుని దేవుని అభిశాపం, ఛీత్కారం పడుగాక!” (అబూదావూద్)

మరొక హదీసులో ఇలా అన్నారు: “సత్యం తెలియజేయడానికి దేవుడు ఏమాత్రం సిగ్గుపడడు. మీరు మీ భార్యలతో అనుచిత సంపర్కం జరపకండి. వారితో పృష్ఠ సంపర్కం కూడా జరపకండి.” (అహ్మద్)

వేరొక హదీసులో ఈవిధంగా తెలియజేశారు: “తన భార్యతోగాని, బాలుడితోగాని పృష్ఠ సంపర్కం జరిపిన, లేదా మరేదైనా అనుచిత సంపర్కం జరిపిన పురుషుణ్ణి దేవుడు (ప్రళయదినాన) కన్నెత్తి కూడా చూడడు.” (ఇబ్నెమాజ, అబూదావూద్)

నాలుగువేల సంవత్సరాలకు పూర్వం లూత్జాతిపై భయంకరమైన దైవశిక్ష విరచుకుపడింది. ఈనాడు మనం ‘మృతసముద్రం’ పేరుతో పిలుస్తున్న సముద్రప్రాంతం ఆ శిక్షకు సంబంధించిన అవశేషాలే. లూత్జాతి వినాశానికి దివ్యఖుర్ఆన్ ప్రకారం మూడు కారణాలున్నాయి. ఒకటి- బహుదైవారాధన, రెండు- పురుషులలో స్వజాతిసంపర్కం, మూడు- దారిదోపిడీలు. ఈ మూడింటిలో స్వజాతిసంపర్కం అశ్లీలతా అసహ్యతలకు పరాకాష్ఠ అని తెలుస్తోంది.

ఈ అసహజ మైథునం (Sodomy, Paederastry) ఘోర పాపం క్రిందికి వస్తుంది. దీనికి శిక్షగా “చేసినవాణ్ణి చేయించుకున్నవాణ్ణి హత మార్చండి; పైవాణ్ణి, క్రిందివాణ్ణి ఇద్దర్నీ రాళ్లతో కొట్టి చంపండి” అని హదీసుల్లో వచ్చింది. హజ్రత్ అలి (రజి) ప్రకారం ఇలాంటి నేరస్థుణ్ణి చంపి అతని శవాన్ని కాల్చివేయాలి. ఈ అభిప్రాయంతో హజ్రత్ అబూబకర్ (రజి) కూడా ఏకీభవించారు. ఇమాం అబూహనీఫా (రహ్మాలై) ప్రకారం దేశ, కాల పరిస్థితుల్ని బట్టి ఏదైనా కఠినశిక్ష విధించాలి.

ఈ అసహజ మైథునం పురుషుడు భార్యతో జరిపినా ఘోరమైన పాపమే. ఓసారి దైవప్రవక్త (స) ఇలా చెప్పారు: ‘రుతుమతితో సంగమించి నవాడు, స్త్రీతో లూతజాతి నిర్వాకానికి పాల్పడినవాడు, లేక జ్యోతిష్ముడి దగ్గరికెళ్ళి అతను చెప్పిన జోస్యం నమ్మినవాడు ముహమ్మద్ (సల్లం)పై అవతరించిన బోధనలు తిరస్కరించిన వాడవుతాడు.’ (తిర్మిజి)

ఎంతో నాగరికులమని చెప్పుకునే పాశ్చాత్య ప్రజలలో స్వజాతి సంపర్కం నేడు ఒక అంటువ్యాధిలా అతివేగంగా ప్రబలుతోంది. ఈ వ్యాధిగ్రస్తులు దీన్ని తమ ప్రాథమిక హక్కుగా ప్రకటించుకున్నారు. వీరి డిమాండ్లకు తలవొగ్గి కొన్ని దేశాల ప్రభుత్వాలు దీన్ని చట్టసమ్మతం చేయడం కూడా జరిగింది. ఎయిడ్స్ వంటి భయంకరమయిన వ్యాధికి కారణం వ్యభిచారం, స్వజాతిసంపర్కాలేనని తెలిసి కూడా వీటిని నిరోధించడం గురించి నేటి మానవుడు ఆలోచించడం లేదు.

పురుషుడు స్త్రీని సెక్స్సింబల్గా భావించి బలవంతంగా అనుభవించడం మంచిది కాదు. ఇద్దరి మధ్య పరస్పర అవగాహన, ప్రేమానురాగాలు ఉన్నప్పుడే ఆ కలియకలో నిజమైన ఆనందం, తృప్తి కలుగుతాయి. అలాగే రుతుకాలంలో అసలు కలుసుకోకూడదు. దీన్ని గురించి ఖుర్ఆన్ స్పష్టంగా ఇలా పేర్కొన్నది:

“వారు నిన్ను రుతుస్రావం గురించి ఆజ్ఞేమిటని అడుగుతున్నారు. వారికి చెప్పు: “అది అపరిశుద్ధావస్థ. ఆ స్థితిలో మీరు స్త్రీల (పడకల)కు దూరంగా

ఉండండి. వారు పరిశుద్ధులు కానంతవరకు వారిదగ్గరకు వెళ్ళకండి. వారు పరిశుద్ధులైన తరువాత దేవుడు మిమ్మల్ని ఆదేశించిన రీతిలో వారి దగ్గరకు యథాప్రకారం వెళ్ళవచ్చు. దేవుడు తన వైపు మరలేవారిని, పవిత్రంగా పరిశుభ్రంగా ఉండేవారిని మాత్రమే ప్రేమిస్తాడు.”

“మీ భార్యలు మీకు సేద్యభూముల్లాంటివారు. మీరు మీ సేద్యభూములకు మీక్లిష్టమైన రీతిలో వెళ్ళవచ్చు. కాకపోతే మీరు మీ భవిష్యత్ (పరలోకం) గురించి జాగ్రత్త వహించండి. దేవుని పట్ల సదా భయభక్తులు కలిగిఉండాలి. ఒకరోజు మీరంతా ఆయన సన్నిధికి పోవలసిఉంది. ప్రవక్తా! సత్యస్వీకారులకు (స్వర్గ)శుభవార్త వినిపించు.” (దివ్యఖుర్ఆన్-2:223)

ఇక్కడ భార్యాభర్తల సంబంధాన్ని సేద్యభూమికి, రైతుకు ఉండే సంబంధంతో పోల్చడం జరిగింది. రైతు తన సేద్యభూమిలో మంచిపంట పండించుకోవడానికి ఎన్నో జాగ్రత్తలు తీసుకుంటాడు. పొలాన్ని దున్ని అదను చూసి విత్తనం నాటుతాడు. ఎరువు వేస్తాడు. కలుపుమొక్కలు పీకేస్తాడు. చీడపురుగులు పట్టకుండా మందు చల్లుతాడు. పండిన పంట నాశనం కాకుండా అనేక విధాలుగా రక్షణ కల్పిస్తాడు.

అదేవిధంగా భర్త కూడా లైంగికానందం కోసమేగాక సంతానోత్పత్తి ఉద్దేశ్యంతో కూడా భార్య పట్ల తగిన విధంగా మసలుకుంటాడని ఈ ఖుర్ఆన్ సూక్తి తెలియజేస్తోంది. అంతేగాని, భార్యను విలాసవస్తువుగా, సెక్స్సింబల్గా పరిగణించి ఆమె పట్ల విశృంఖలంగా వ్యవహరించడానికి ఎంతమాత్రం వీలేదు.

### గుణవంతుడైన భర్త, శీలవతయిన భార్య

మనిషి తన భార్యలో ఏదో విషయం నచ్చలేదని తొందరపడి వివాహ బంధాన్ని తెంచుకోకూడదు. అనివార్య పరిస్థితులు ఏర్పడినప్పుడు మాత్రమే విడాకులిచ్చే అనుమతిని వినియోగించుకోవాలి. దైవప్రవక్త (సల్లం) ఇలా ప్రవచించారు:

“ధర్మ సమ్మతమయిన పనులలో దేవునికి అన్నిటికంటే తలాఖ్ (విడాకులు) ఎంతో అప్రియమైన పని.”

“రకరకాల పూవుల మాధుర్యాన్ని ఆస్వాదిస్తూ తిరిగే తుమ్మెదల్లాంటి స్త్రీపురుషుల్ని దేవుడు అభిమానించడు. కనుక మీరు వివాహం చేసుకోండి, విడాకులివ్వకండి.”

దైవప్రవక్త (సల్లం) ఒకసారి మంచి భర్తను గురించి చెబుతూ “తన భార్య కోసం ఉత్తముడయినవాడే మీలో ఉత్తముడు” అని అన్నారు. (ఇబ్నెమాజ)

“వారిపట్ల మంచితనం కలిగివుంటూ సంసారం చేయండి. ఒకవేళ వారు మీకు (ఒక విషయంలో) నచ్చకపోతే, నచ్చని విషయంలోనే దేవుడు మీకు ఎంతో శ్రేయస్సు, మేలు పెట్టి ఉండవచ్చు.” (ఖుర్ఆన్-4:19)

దైవప్రవక్త (స) ఇలా అన్నారు: “మీపై మీ స్త్రీల హక్కులున్నాయి. మీ స్త్రీలపై మీ హక్కులున్నాయి. మీపై మీ స్త్రీలకున్న హక్కులు- మీరు వారిపట్ల మంచిగా ప్రవర్తించండి; అన్నవస్త్రాలు ఇవ్వడంలో కొరత రానివ్వకండి. మీ స్త్రీలపై మీకున్న హక్కులు- వారు మీ పడకలపై ఇతర పురుషులు ఎవరినీ పడుకో నీయకూడదు; మీ అనుమతి లేకుండా ఇతరులెవరినీ మీ ఇంట్లోకి రానీయకూడదు.” (ఇబ్నెమాజ)

హజ్రత్ అబూహర్సైరా (రజి) కథనం ప్రకారం దైవప్రవక్త (సల్లం) ఇలా అన్నారు: “స్త్రీ తన భర్త పడక వదలి అతని నుండి వేరయి రాత్రి గడిపితే, ఆమె అతని దగ్గరకు తిరిగి రానంతవరకూ దైవదూతలు ఆమెను శపిస్తూ ఉంటారు.” (బుఖారి, ముస్లిం)

దైవప్రవక్త (సల్లం) ఇలా చెప్పారు: “భర్త తన భార్యను పిలిచినప్పుడు ఆమె పొయ్యి దగ్గరున్నా సరే వెంటనే వచ్చేయాలి.” (తిర్మిజి-మిష్కాత్)

భర్త పట్ల భార్య విధేయత కలిగి ఉండాలి. దీన్ని గురించి దైవప్రవక్త (సల్లం) ఇలా తెలియజేశారు: “ఉత్తమ స్త్రీ అంటే నీవమెను చూడగానే నీ

మనస్సు సంతోషంతో పొంగిపోవాలి. నీవు ఆజ్ఞాపించిన వెంటనే ఆమె నీకు విధేయురాలవ్వాలి. నీవమె దగ్గర లేనప్పుడు నీ హక్కులయిన నీ ఆస్తిని, తన శీలాన్ని ఆమె కాపాడుకోవాలి.

ఈరోజుల్లో ముస్లిం మహిళల్లో చాలామంది ఇల్లు దాటి బయటికి వెళ్లాలనుకుంటే ఖరీదైన చీరలు, ఆభరణాలతో నఖశిఖ పర్యంతం పూర్తిగా సింగారించుకొని గాని బయలుదేరారు. కాని ఇంట్లో ఉన్నప్పుడు నగలన్నీ తీసేసి శిరోజాలు చిందర వందరగా పడేసుకొని, మ్యూచింగ్లేని మాసిన బట్టలతో నిర్లక్ష్యంగా, నిరాసక్తతతో ఉంటారు. భర్త ముందు అందంగా ముస్తాబయి ఉండే హక్కును దైవప్రవక్త (స) ఇచ్చి ఉన్నప్పుడు ముస్లిం మహిళలు దాన్ని ఎందుకు వినియోగించుకోరు?

కేవలం భర్త సంతోషం కోసం మంచి బట్టలు వేసుకొని అతని రాక కోసం ఎదురుచూడటం అనేది భర్త హక్కు. దాన్ని నెరవేర్చడం భార్య కర్తవ్యం. బయటికి వెళ్ళేటప్పుడు ముఖ్యంగా సభలు సమావేశాల్లో, వివాహాది శుభకార్యాల్లో పాల్గొనేటప్పుడు సాధారణ దుస్తులు మాత్రమే ధరించి అలంకరణలు ఇతర మేకప్పులు ఏమీలేకుండా అతి నిరాడంబరంగా ఉండాలి.

కాని మన సమాజంలో ఈనాడు దీనికి పూర్తి భిన్నంగా ఉంది. సుగుణవతులైన స్త్రీలయినా, మాడ్రన్ మహిళలయినా సరే, పరదా పాటించే పడతులయినా, బురఖా వేసుకోని బూబమ్మలయినా సరే అందరూ గడప దాటితే చాలు, ఇంట్లో ఉన్న మేకప్ సరంజామంతా తీసి ముస్తాబవుతారు. ఇంటికి రాగానే భర్త పిలుపుకు వెంటనే స్పందించకుండా “ఆ..వస్తున్నా ఉండండి, చీర మార్చుకుంటున్నా.... కాస్త ఆగండి బాబూ! నగలు తీసి బీరువలో పెట్టున్నా” అంటూ అలంకరణ వస్తువులన్నీ పూర్తిగా తీసేసిమరీ భర్త ఎదుటికి వస్తారు. ఈధోరణి కొంత కాలానికి భర్త అసంతృప్తికి కారణమవుతుంది. దంపతుల మధ్య దూరాలు పెరిగే ప్రమాదం కూడా లేకపోలేదు.

ఈజాడ్యం సమసిపోవాలి. మహిళలు బయటికి పోయేటప్పుడు మామూలు దుస్తులు ధరించి, మేకప్ చేసుకోకుండా నిరాడంబరంగా పోవడం, ఇంటికి వచ్చినప్పుడు భర్త ముందు అలంకరణలతో అందంగా తీర్చిదిద్దుకోవడం గనక చేస్తే ప్రస్తుత సమాజపరిస్థితి చాలావరకు మారి పోతుంది. అప్పుడు మీ భర్త ముందు ఎవరైనా పరస్త్రీ పరదాలేకుండా వచ్చినా అతని మనస్సు అదుపు తప్పదు. అతని దృష్టి ఆమెపై ప్రత్యేకంగా పడదు. ఎందుకంటే అతను భార్యవల్ల తృప్తిచెంది ఇంటి నుంచి వచ్చాడు. అలాంటప్పుడు అతను ఇతర స్త్రీలను కామదృష్టితో ఎందుకు చూస్తాడు?

సాధారణంగా భర్తల్లో అసంతృప్తి, అసహనాలు తమ భార్యల వేష భాషల వలనే జనిస్తాయి. కాబట్టి మహిళలు తమ అలంకరణలు, అంద చందాలను భర్తలకు మాత్రమే అంకితంచేసి వారికి అణుకువగా, అనుకూలంగా మనసుకోవడం ఎంతో అవసరం. అందులోనే మహిళల శ్రేయస్సు ఉంది.

## ఆత్మసౌందర్యం

“అందమే ఆనందం, ఆనందమే జీవిత మకరందం” అన్నాడు ఓ సినికవి. ఆ కవిహృదయంలోని ‘అందం’లో ఆత్మసౌందర్యం ఉందో లేదో తెలియదుగాని, ఆత్మ సౌందర్యంలేని అందం వల్ల తాత్కాలికమైన జీవిత మకరందం మాత్రమే లభిస్తుంది. అందంతో పాటు ఆత్మసౌందర్యం కూడా ఉంటే జీవిత మకరందంతో సహా శాశ్వతమైన ఆత్మానందం కూడా లభిస్తుంది.

దేవుని దృష్టిలో, దైవదాసుల దృష్టిలో కూడా అందరికీ అన్నిటి కన్నా ఎంతో విలువయినది, విలువ కట్టలేనిది, కొనలేనిది ఈ లోకంలో ఏదైనా ఉందంటే, అది ఆత్మసౌందర్యం మాత్రమే. అలాంటి ఆత్మసౌందర్యమే మనిషిలో కొరవడితే అతను ఎన్ని పూజలు చేసినా, ఎన్ని వ్రతాలు పాటించినా ప్రయోజనం లేదు. ముఖ్యంగా ఈ ఆత్మసౌందర్యం వనితలకు ఎంతో విలువైన ఆభరణం అవుతుంది.

స్త్రీలకు అందంతోపాటు ఆత్మసౌందర్యం కూడా ఉంటే అమెను చేసుకునేవాడు ఎంతో అదృష్టవంతుడని చెప్పవచ్చు. ఆత్మసౌందర్యంలేని అందం ఆడదానికి అహంకారం తెచ్చిపెట్టుంది. అందానికి అహంకారం తోడయితే ఇక ఆ సుందరాంగి ఏ ఒక్క చోటా నాలుగు కాలాల పాటు స్థిరంగా నిలదొక్కుకో లేదు.

దంపతుల్ని జీవితాంతం గట్టిగా కలిపిఉంచే బంధనాలు సదవగా హాన, ప్రేమానురాగాలే. ఇవి రెండు ఆత్మసౌందర్యంలోని భాగాలే. భార్యా భర్తల మధ్య సదవగాహన లోపిస్తే ప్రేమానురాగాలు క్రమంగా క్షీణిస్తాయి. ప్రేమానురాగాలు క్షీణిస్తే సదవగాహనకు తూట్లు పడతాయి.

దాంపత్య జీవితానికి పునాదులైన ఈ రెండు విషయాలు ఒక దానితో మరొకటి అవినాభావ సంబంధం కలిగిఉన్నాయి. కనుక ప్రశాంత దాంపత్య జీవితం గడపదలచుకున్న మహిళలు ఈ రెండు విషయాలను సొంతం చేసుకోవాలి. ప్రేమలేని భార్యను భర్త చీటికిమాటికి అనుమానించే ప్రమాదం ఉంటుంది. చివరికి ఈ అనుమానం పెనుభూతమయి దంపతుల మధ్య దూరాన్ని పెంచుతుంది.

ఇటువంటి సంసారాలు సాధారణంగా చిన్నచిన్న విభేదాలతో ప్రారంభమై లేనిపోని అనుమానాలతో వేడెక్కి చివరికి రణభూములుగా మారిపోతాయి. దీన్నంతటికీ కారణం నువ్వేనని భర్త నిందిస్తే, ఈ దుస్థితికి మీరే బాధ్యులని భార్య ఆరోపిస్తుంది. ఏమయినప్పటికీ పరిస్థితిని ఉభయులూ సహనంతో, సదవగాహనతో ఎదుర్కోవడానికి ప్రయత్నించాలే గాని, ఒకరొకరు నిందించుకుంటూ అనుమానాలవాతావరణంలో ఎడమొగం, పెడమొగంతో ఉండకూడదు. కుటుంబాన్ని చక్కదిద్దుకోవడానికి ముస్లింలకు ఖుర్ఆన్, హదీసుల రూపంలో నిర్దిష్ట ప్రమాణాలు, చక్కని మార్గదర్శక సూత్రాలు ఉన్నాయి. ఆచరణపరంగా వారి ముందు దైవప్రవక్త (సల్లం), ఆయన అనుచరుల ఆదర్శాలు ఉన్నాయి. వాటిని ఆచరిస్తే వారి గృహం స్వర్గధామమే అవుతుంది.

“అరిటాకు వచ్చి ముల్లు మీద పడినా, ముల్లు పాయి అరిటాకు మీద పడినా అరిటాకుకే నష్టం” అన్న సామెత అందరికీ తెలిసిందే. ఆలుమగల మధ్య రేకెత్తే చిటపటలు, కీచులాటల వల్ల సాధారణంగా భార్యే ఎక్కువగా కష్టాల పాలవుతుంది. ముఖ్యంగా భౌతికారాధన ప్రధానమైన ఆధునిక నాగరికతతో కలుషితమైన నేటి మిశ్రమ సమాజంలో స్త్రీ అడుగడుగునా ఇక్కట్ల పాలవుతోంది. అందువల్ల స్త్రీలు ఈ వాస్తవాన్ని దృష్టిలో పెట్టుకొని భర్తలపై తమకున్న హక్కులేమిటని ప్రశ్నించకుండా భార్యగా తమ బాధ్యతలు ఏమిటో తెలుసుకొని మనలు కోవడం చాలా అవసరం.

పరిస్థితి ఎంత జరిలమైనా దంపతుల పొరపాచ్చాల రోగానికి ప్రేమానురాగాలే సరైనచికిత్స అనడంలో సందేహం లేదు. హృదయాన్ని జయించగల్గిన ప్రేమ శరీరాన్ని సులువుగా వశపరచుకుంటుంది. భర్త తనను ప్రేమిస్తున్నాడా లేదా అన్న విషయంతో నిమిత్తంలేకుండా భార్య మన స్పూర్తిగా తన భర్తను ప్రేమించడానికి ప్రయత్నించాలి. ఒకవేళ ఏదైనా బలమైన కారణంవల్ల ఆమె భర్తను మనస్పూర్తిగా ప్రేమించలేని పక్షంలో దాని ప్రభావం, ఫలితాలనైనా వ్యక్తపరచడానికి ప్రయత్నించాలి.

ప్రేమ ఇద్దరి నుండి వ్యక్తం కావలసిన విషయమే అయినప్పటికీ ఏదైనా కారణం వల్ల ఆ ప్రేమ ఒకరిలో లోపించినప్పుడు అతనిలో దాన్ని రెండవ వ్యక్తి జనింపజేయడం అసాధ్యమేమీ కాదు. అంతేగాని ఆ కారణాన్ని గురించే ఆలోచించి కుమిలిపోతూ కాలం వృధా చేయకూడదు. ఈ కారణాల్లో కొన్ని దూరం కానటువంటివి కూడా ఉండవచ్చు.

కారణం ఏదైనా ఎదుటి వ్యక్తిలో లోపించిన ప్రేమను తిరిగి జనింపజేయవచ్చు. తలనొప్పికి ఎన్నో కారణాలుంటాయి. కొన్ని రకాల తలనొప్పులకు కారణాలే తెలియవు. అయినా డాక్టర్లు యాస్పిన్ మందు వాడి దాన్ని తగ్గించడానికి ప్రయత్నిస్తారు. అలాగే భార్య ప్రేమనే మందుతో భర్తలోని వ్యతిరేకతను పోగొట్టగలుగుతుంది.

కొందరు స్త్రీలు తాము ఏమంత అందంగా లేనందున తమ భర్తలను తప్పిపరచ లేకపోతున్నామని, అంచేత వారు తమ పట్ల సఖ్యతగా ఉండటం లేదని వాపోతారు. ఇలాంటి స్త్రీలు ఎల్లప్పుడూ తమ దురదృష్టాన్ని నిందించుకుంటూ నిస్పృహతో జీవితం గడుపుతారు. శారీరక అందచందాలు ప్రేమకు బలం చేకూర్చుతాయన్నది నిజమే. కాని ఒక్క శారీరక సౌందర్యమే ప్రేమానురాగాలకు రాచబాట నిర్మించలేదు. నిజం చెప్పాలంటే శారీరక సౌందర్యం ద్వారా పొందలేని ప్రేమమాధుర్యాన్ని ఒక్క ఆత్మసౌందర్యం ద్వారానే పొందవచ్చు. వివాహబంధాన్ని పటిష్ఠంగా ఉంచే అసలు సౌందర్యం ఆత్మసౌందర్యమే. భర్త మనస్సు ఆకట్టుకోవడానికి ఆత్మసౌందర్యమే అసలైన సూదంటురాయి.

శారీరకంగా, మానసికంగా స్త్రీకంటే పురుషుడు ఒక మెట్టు ఎక్కువని వైద్యశాస్త్రరీత్యా కూడా ధృవపడిన విషయమే. స్త్రీస్వేచ్ఛ, స్త్రీ సమానత్వం అనే నినాదాల ఉరవడిలో కొట్టుకుపోయి వాస్తవాన్ని నిరాకరిస్తే అది అవాస్తవం ఎన్నటికీ కాజాలదు. అంచేత స్త్రీపై పురుషుని ఆధిక్యతాభావం సహజసిద్ధమైనదని మనం అంగీకరించక తప్పదు. పురుషునిలో ఉన్న ఈ ఆధిక్యతాభావం కారణంగానే అతను స్త్రీ పెత్తనాన్ని సహించలేడు.

ఆత్మసౌందర్యం లోపించిన సుందరాంగులు తమ భర్తల్ని కొన్నాళ్ళు మాత్రమే తమ కొంగులకు కట్టి ఉంచగలరు గాని, ఎల్లకాలం వారిని తమ అందచందాలతో బంధించి ఉంచలేరు. అదే ఆత్మ సౌందర్యంగల స్త్రీలయితే పెద్దగా అందగత్తెలు కాకపోయినా తమ సద్వర్తనం, సాధు స్వభావాలతో భర్తల హృదయాల్ని సునాయాసంగా చూరగొన గలుగుతారు. ఇలాంటి స్త్రీల రూపురేఖల పట్ల వారి భర్తలు వివాహమైన తొలిరోజుల్లో కొంత అసంతృప్తి, అసహనాలు వెలిబుచ్చినప్పటికీ చివరికి భార్యల ఆత్మసౌందర్యానికి ముగ్ధులైపోయి త్వరలోనే రాజీపడతారు.

అందువల్ల మహిళలు అసాధ్యమయిన శారీరక అందచందాలను గురించి అట్టే ఆలోచిస్తూ కాలయాపన చేయకుండా సాధ్యమయిన

అత్యసౌందర్యాన్ని పెంపొందించుకునే విషయం పట్ల తగిన శ్రద్ధ వహించాలి. భర్తలను వశం చేసుకోగల శక్తిమంతమైన మంత్రదండం అత్యసౌందర్యమే అన్న విషయాన్ని వారు ఎన్నటికీ మరచిపోకూడదు. శారీరకసౌందర్యం ప్రయత్నించినా పొందలేని భౌతికవస్తువు. అత్య సౌందర్యం తలచుకుంటే సాధించగల అమృతభాండం.

త్యాగంలేని ప్రేమ నిజమైనప్రేమ అనించుకోదు. మీరు నిజంగా మీ భర్తను ప్రేమిస్తుంటే మీ అవసరాలు, ఇష్టాలను కొంతత్యాగం చేయక తప్పదు. భర్త ఆదరణ, అనురాగాలలోనే మీ సంసార సుఖసంతోషాలు ఉంటాయన్న వాస్తవాన్ని ఎన్నటికీ మరచిపోకూడదు. మీ సంసారసుఖం మీరు భర్త పట్ల చూపే ప్రేమపైనే ఆధారపడి ఉంది. ఆ ప్రేమ పతిసేవ ద్వారానే మీకు ప్రాప్తమవుతుంది. పతిసేవను మీరు భర్తకు చేసే మహోప కారమని అపోహపడకండి. పతిసేవ మీ విధి, విద్యుక్తధర్మం. ఇహపర సాఫల్యాల కోసం ఇది దైవం మీపై మోపిన ధార్మికబాధ్యత.

### సుగుణవతుల లక్షణాలు

దైవప్రవక్త (స)ను ఒకతను ఉత్తమ స్త్రీ ఎవరని అడిగితే ఆయన ఇలా సమాధానమిచ్చారు: “ఏ స్త్రీ అయితే భర్త తనవైపు చూసినప్పుడు అతణ్ణి సంతోషపెట్టుందో, అతను ఏదైనా చెయ్యమన్నప్పుడు ఎదురు చెప్పకుండా అతనికి విధేయత చూపుతుందో, ఎవరు తన విషయంలో, తన సొత్తు విషయంలో భర్త మనస్సు నొప్పించే వైఖరి అవలంబించకుండా ఉంటుందో ఆమె ఉత్తమ స్త్రీ.” (నసాయి)

అయితే పతిసేవంటే భర్త చేసే అక్రమ పనుల్లో కూడా అతనికి తోడ్పడుతూ, అతనిచ్చే ధర్మవ్యతిరేక ఆజ్ఞలకు సైతం తలూపుతూ కట్టు బానిసలా పడిఉండమని అర్థం కాదు. ధర్మబద్ధ విషయాల్లో మాత్రమే భర్తతో సహకరిస్తూ, అనుక్షణం అతని మంచిచెడ్డలు విచారిస్తూ మనలు కోవాలి. అంతేగాని ధర్మవ్యతిరేక పనులు చేయమని ఆదేశించడం జరిగితే అలాంటి ఆజ్ఞల్ని ఏమాత్రం పాటించకూడదు.

స్త్రీవిషయంలో పురుషునిలో ఒక విధమైన అహంకారం ఉంటుంది. భర్తలో ఇలాంటి అహంకారం ఏదయినా ఉంటే భార్య దాన్ని నేర్పుతో వదలగొట్టి అతణ్ణి దారికి తీసుకురావడానికి ప్రయత్నించాలి. అంతేగాని, మాటకుమాట ఎదురుచెప్పి అతణ్ణి రెచ్చగొట్టకూడదు. దానివల్ల సంసారం లో చిటపటలు తప్ప పకపకలు కన్పించవు.

### స్త్రీ పురుషుల దృష్టి రక్షణ

“ప్రవక్తా! విశ్వసించిన పురుషులు తమ చూపులు (పరస్త్రీలపై పడకుండా వేరే వైపు) మరల్చుకోవాలని, తమ మర్నావయవాలు కాపాడుకోవాలని వారికి చెప్పు. వారికిది చాలా శ్రేష్ఠమైన పద్ధతి. వారు చేసే పనులన్నీ దేవుడు గమనిస్తూనే ఉంటాడు.” (ఖుర్ఆన్-24:30)

ఇక్కడ ఖుర్ఆన్ లో పురుషులకు మొట్టమొదట ఇచ్చిన ఆజ్ఞ దృష్టిని క్రిందకు దించమని అంటే కళ్ళను ఎప్పుడూ క్రిందకు దించుకునే ఉండ మని అర్థంకాదు. పురుషుని దృష్టి అకస్మాత్తుగా స్త్రీపై పడే వెంటనే దృష్టి పక్కకు తిప్పుకోవాలి. పరస్త్రీలపై కాకతాళీయంగా ఒకసారి చూపుపడితే తప్పులేదు. కాని ఉద్దేశ్యపూర్వకంగా మళ్ళీ మళ్ళీ చూస్తేనే తప్పు. అలాంటి వ్యక్తిని దేవుడు క్షమించడు.

దైవప్రవక్త (సల్లం) హజ్రత్ అలి (రజి)తో ఇలా అన్నారు: “అలీ! (యాదృచ్ఛికంగా) ఒకసారి (పరస్త్రీపై) దృష్టిపడిన తర్వాత, రెండవసారి దృష్టి సారించకు. మొదటిసారి చూపుకు క్షమాపణ ఉంది కాని, రెండవసారి చూపుకు లేదు.” (అబూదావూద్)

హజ్రత్ జరీర్ బిన్ అబ్దుల్లా (రజి) పరస్త్రీలపై దృష్టి పడటం గురించి దైవప్రవక్త (సల్లం) ముందు ప్రస్తావిస్తూ “అకస్మాత్తుగా దృష్టి పడితే ఏం చెయ్యాలి?” అని అడిగారు. దానికి దైవప్రవక్త (సల్లం) “వెంటనే దృష్టి వేరే వైపుకు మరల్చుకో లేదా క్రిందికి దించుకో” అని సమాధానమిచ్చారు. (ముస్లిం, తిర్మిజి, అబూదావూద్)

“(అలాగే) విశ్వసించిన స్త్రీలు తమ చూపులు (పరపురుషులపై పడకుండా వేరే వైపు) మరల్చుకోవాలని, తమ మర్యాదవాలను కాపాడుకోవాలని కూడా వారికి చెప్పు. అదిగాక వారు తమ అలంకరణలను బయటికి కనబడనీయ కూడదు. ఒకవేళ వాటంతటవే బయటపడితే అందులో ఎలాంటి తప్పులేదు. వారు తమ వక్షస్థలాలను ఓణీలతో కప్పుకోవాలి.” (ఖుర్ఆన్-24:31)

“భర్తలు, తండ్రులు, భర్తల తండ్రులు, కన్నకొడుకులు, భర్తల కొడుకులు (అంటే సవతి కొడుకులు), అన్నదమ్ములు, అన్నదమ్ముల కొడుకులు, అక్క చెల్లెళ్ళ కొడుకులు, తమతో కలిసిమెలసిఉండే సహచరస్త్రీలు, సొంతబానిసలు, తమ అధీనంలోని స్త్రీవాంఛ లేని పురుషులు, స్త్రీల ఆంతరంగిక విషయాలు తెలియని బాలురు- వీరి ఎదుటతప్ప ఇతరుల ముందు స్త్రీలు తమ అంద చందాలు, అలంకరణలను బహిర్గతం చేయకూడదు. తాము దాచిన అలంకరణల సంగతి ప్రజలకు తెలిసేలా వారు తమ కాళ్ళను నేలకేసి కొద్దూ నడవకూడదు. విశ్వాసులారా! మీరంతా కలిసి దేవుణ్ణి క్షమాపణ కోరుకోండి. అప్పుడే మీరు కృతార్థులయ్యే అవకాశముంటుంది.” (ఖుర్ఆన్- 24:31)

స్త్రీలు కూడా పరపురుషుల్ని కళ్ళుచించుకొని చూడకూడదు. పురుషుల్ని చూసే విషయంలో స్త్రీలకు కూడా పురుషుల గురించిన ఆజ్ఞలే వర్తిస్తాయి.

హజ్రత్ ఉమ్మైఖలాద్ (రజి) కుమారుల్లో ఒకతను ఒక యుద్ధంలో వీరమరణం పొందాడు. అప్పుడు ఉమ్మైఖలాద్ (రజి) తన కొడుకు పరిస్థితి విచారించడానికి (యుద్ధమైదానంలో ఉన్న) దైవప్రవక్త (సల్లం) సన్నిధికి వచ్చారు. ఆ సమయంలో కూడా ఆమె ముఖమునుగుతో వచ్చారు. ప్రవక్త అనుచరులలో కొందరు ఆమెను చూసి “ఇలాంటి సమయంలో కూడా నీవు ముఖమునుగు ధరించి వచ్చావా! (కొడుకు వీరమరణం విషాదవార్త విన్న తరువాత తల్లికి స్పృహ ఉండదు. అలాంటిది నీవు తాపీగా ముఖమునుగుతో సహా బురఖా ధరించి వచ్చావా!!)” అని అన్నారు. హజ్రత్ ఉమ్మైఖలాద్ (రజి) ఈ మాటలు విని “నేను కొడుకుని పోగొట్టుకున్నాను గాని, సిగ్గుబిడియాలు పోగొట్టుకో లేదు” అని అన్నారు. (అబూదావూద్)

దైవప్రవక్త (సల్లం) సతీమణి హజ్రత్ ఆయిషా (రజి) కథనం: “మేము వీడ్కోలుహజ్యాత్ర కోసం దీక్షబూని మక్కా వెళ్తుంటే దారిలో బాటసారులు మా సమీపం నుండి పోయేవాళ్ళు. అప్పుడు మేము వెంటనే మా దుప్పెట్లు ముఖాల మీదికి లాక్కునేవాళ్ళం. వారు దూరం వెళ్ళిపోయాక మేము మా ముఖాల పైనుండి వస్త్రం తీసేసే వాళ్ళము.” (అబూదావూద్)

హజ్రతుల్విదా (వీడ్కోలు హజ్యాత్ర) సందర్భంలో దైవప్రవక్త (స) తమ పినతండ్రి (యువ) కుమారుడు ఫజల్ బిన్ అబ్బాస్ (రజి)ని తన వెనుక ఒంటె మీద కూర్చోబెట్టుకొని ‘మష్ఆరిల్ హరం’ నుండి తిరిగిస్తున్నారు. దారిలో కొందరు స్త్రీలు ఎదురయి వెళ్ళిపోతుంటే ఫజల్ బిన్ అబ్బాస్ (రజి) వారి వైపే తదేకంగా చూడసాగారు. అప్పుడు దైవప్రవక్త (సల్లం) ఆయన ముఖం పట్టి వేరే వైపుకు తిప్పారు. (అబూదావూద్)

ఖషామ్ తెగకు చెందిన ఒక స్త్రీ దారిలో దైవప్రవక్త (సల్లం)ను ఆపి హజ్యాత్ర గురించి ఒక ప్రశ్న అడగడం ప్రారంభించింది. అప్పుడు ఫజల్ బిన్ అబ్బాస్ (రజి) ఆ స్త్రీని తదేకంగా చూడసాగారు. దైవప్రవక్త (సల్లం) అది గమనించి ఆ యువకుని ముఖం పట్టి వేరే వైపుకు తిప్పారు. (బుఖారి, అబూదావూద్, తిర్మిజి)

మహాప్రవక్త ముహమ్మద్ (సల్లం) దేవుడు అన్న మాటలను ఇలా తెలిపారు: “షైతాన్ వదిలే విషబాణాలలో ఒకటి (మానవుని వాడి) చూపు. కనుక నాకు భయపడి అలాంటి చూపుల్ని మానుకునే మనిషికి నేను దృఢమైన విశ్వాసభాగ్యం ప్రసాదిస్తాను. దాని మాధుర్యం అతను తన మనసులో గ్రహిస్తాడు.” (తబ్రాని)

మహాప్రవక్త (సల్లం) మరో సందర్భంలో ఇలా అన్నారు: “ఒక ముస్లిం దృష్టి ఏదైనా స్త్రీ అందచందాలపై పడినప్పుడు అతను వెంటనే తన దృష్టిని వేరే వైపుకు మరల్చుకుంటే దేవుడు అతనికి ఆరాధనలో అమిత మాధుర్యం ప్రసాదిస్తాడు.” (మున్నద్ అహ్మద్)



దైవప్రవక్త (స) ఒకసారి అశ్లీలచేష్టల్ని గురించి ప్రస్తావిస్తూ ఇలా అన్నారు: “మనిషి తన ఇంద్రియాలన్నిటితోనూ వ్యభిచరిస్తున్నాడు. చూడటం కళ్ళ వ్యభిచారం. ఆసక్తిగా మాట్లాడటం నోటివ్యభిచారం. ధ్వని ద్వారా మాధుర్యం ఆస్వాదించడం చెవుల వ్యభిచారం. చేత్తోతాకడం, దురుద్దేశ్యంతో నడచి వెళ్ళడం కాళ్ళుచేతుల వ్యభిచారం. వ్యభిచారానికి సంబంధించిన ఈ ఉపోద్ఘాతాలన్నీ నెరవేరిన తర్వాత మర్మాంగాలు ఆ పని పూర్తిచేస్తాయి లేదా పూర్తిచేయడానికి సిద్ధపడతాయి.” (బుఖారి, ముస్లిం, అబూదావూద్)

### భర్తలు లేని ఏకాంత సమయంలో

అలాగే భర్త, లైంగికభావాలు జనించని బాలురు తప్ప (వివాహ మాడటానికి ధర్మసమ్మతమైన పురుషుల్లో) ఏ పురుషుడూ ఒంటరిగా ఉన్న స్త్రీ దగ్గర కూర్చోవటం లేదా ఆమె శరీరాన్ని తాకడాన్ని ఇస్లాం నిరసిస్తోంది. దైవప్రవక్త (సల్లం) ఈ విషయాన్ని గురించి ఇలా ప్రవచించారు:

“దేవుణ్ణి, పరలోకాన్ని విశ్వసించిన మనిషి ఒంటరిగా ఉన్న (పర) స్త్రీ దగ్గరకు పోకూడదు. అలా పోయినప్పుడు (వారిద్దరితో పాటు) మూడోవాడు షైతాన్ అవుతాడు. కనుక ఆ స్త్రీకి తోడుగా ముహారిమ్ పురుషుడు లేనంత వరకు పరపురుషుడు ఆమె దగ్గరకు పోకూడదు.” (అహ్మద్)

“ఏ స్త్రీ అయినా తన ముహారిమ్ పురుషుడెవరూ లేకుండా ఒంటరిగా ఉన్నప్పుడు పరపురుషులెవరూ ఆమె దగ్గరకు పోకూడదు. అలాగే ఏ స్త్రీ అయినా ముహారిమ్ పురుషుడు తోడు లేకుండా (ఒంటరిగా) ప్రయాణం చేయకూడదు.” (బుఖారి, ముస్లిం)

“స్త్రీల దగ్గరికి వారి భర్తలు లేనప్పుడు వెళ్ళకండి. ఎందుకంటే మీలో ప్రతి ఒక్కరి ఆంతర్యంలో షైతాన్ రక్తంలా ప్రవహిస్తున్నాడు.” (ముస్లిం)

ఒకసారి రాత్రివేళ దైవప్రవక్త (సల్లం) తన అర్థాంగి హజ్రత్ సఫియా (రజి)ను వెంటబెట్టుకొని ఆమె ఇంటికి వెళ్తున్నారు. అప్పుడు దారిలో ఇద్దరు అన్నార్ పురుషులు ఎదురయ్యారు. దైవప్రవక్త (సల్లం) వారిని ఆపి “నావెంట

ఉన్న ఈవిడ నా భార్య సఫియా” అని చెప్పారు. వారిద్దరు (అనుచరులు) ఈమాట విని “దేవుడు పరిశుద్ధుడు! దైవప్రవక్తా! మీ విషయంలో కూడా ఎవరైనా అనుమానిస్తారా?” అని అన్నారు. అప్పుడు దైవప్రవక్త (సల్లం) “షైతాన్ మనిషి శరీరంలో (ఎల్లప్పుడూ) రక్తంలా తిరుగుతుంటాడు. వాడు మీ హృదయాల్లో కూడా దురాలోచన రేకెత్తిస్తాడేమోనని నేను భయపడ్డాను” అని అన్నారు. (అబూదావూద్)

అయితే స్త్రీ శరీరాన్ని తాకే విషయంలో వివాహమాడటానికి ధర్మసమ్మతంకాని పురుషులు (ముహారిమ్), ధర్మసమ్మతమైన పురుషుల్లో (గైర్ముహారిమ్) చాలా వ్యత్యాసం ఉంది. ఉదాహరణకు, అన్న తన సోదరి చేయి పట్టుకొని వాహనం మీద ఎక్కించడం, దించడం చేయవచ్చు. కాని ఈపని ఇతర పురుషులు చేయడానికి వీల్లేదు. దైవప్రవక్త (సల్లం) ఎప్పుడైనా ప్రయాణం నుంచి తిరిగిరాగానే కూతురు హజ్రత్ ఫాతిమా (రజి)ను కౌగలించుకొని ఆమె తలపై ముద్దుపెట్టుకునేవారు.

దైవప్రవక్త (స) పురుషుల చేత ప్రమాణం చేయించవలసి వచ్చినప్పుడు వారి చేతిని తన చేతిలోకి తీసుకొని చేయించారు. కాని స్త్రీల చేత ప్రమాణం చేయించవలసి వచ్చినప్పుడు ఆయన ఏనాడూ స్త్రీల చేతిని పట్టుకోలేదు.

“దైవప్రవక్త (సల్లం) చేయి ఏనాడూ ఏ పరస్త్రీ శరీరాన్ని తాకలేదు. స్త్రీల చేత ప్రమాణం చేయించవలసివస్తే ఆయన వారి చేత నోటిమాటల ద్వారా మాత్రమే ప్రమాణం చేయించేవారు. వారలా ప్రమాణం చేసిన తరువాత ‘ఇక వెళ్ళండి, మీచేత ప్రమాణం చేయించడం అయిపోయింది’ అని చెప్పేవారు.” (అబూదావూద్)

### మహిళలకు మేలుచేసే మేలి ముసుగు

పరదా విషయంలో రెండవ అజ్జను ఖుర్ఆన్ ఇలా పేర్కొంటున్నది: “ప్రవక్తా! నీ భార్యలకు, కుమార్తెలకు, (ఇతర) ముస్లిం మహిళలకు వారు తమ పైటలను తమ (ముఖాల)పై కప్పుకోవాలని చెప్పు. ఇదే సరైన పద్ధతి.

దీనివల్ల వారిని ఎవరైనా గుర్తించి వేధిస్తారనే భయముండదు. దేవుడు క్షమాశీలి, దయామయుడు.” (33:59)

దీన్నిబట్టి స్త్రీలు ఇంటినుంచి బయలుదేరవలసివస్తే తల, ముఖంతో సహా మొత్తం దేహాన్ని వస్త్రంతో కప్పుకోవాలి. కాకపోతే కళ్ళు కన్నడేలా ఏర్పాటు చేసుకోవచ్చు. ఇలాంటి వస్త్రధారణవల్ల పోకిరీలతోసహా పరపురుషులంతా, వీరు గౌరవప్రదమైన కుటుంబాలకు చెందిన స్త్రీలని తలచి వారివైపు దురుద్దేశంతో కన్నెత్తి చూడటానిక్కూడా సాహసించలేరు.

ఇస్లాం అశ్లీలం, అత్యాచారాల్ని పూర్తిగా తుడిచిపెట్టి ఆరోగ్యవంతమైన పవిత్ర సమాజాన్ని నిర్మించగోరుతోంది. అత్యాచారాలు, అక్రమసంబంధాల వల్ల సమాజానికి మూలస్తంభమైన కుటుంబవ్యవస్థ కుంటుపడుతుంది. ప్రజలకు మనశ్శాంతి కరువైపోతుంది. హత్యలు, ఆత్మహత్యలు పెరిగి పోతాయి. అంచేత ఇస్లాం ఇలాంటి చెడులకు కారణమయ్యే అశ్లీల విషయాలపై కూడా ఆంక్షలు విధించి, వాటిని మొగ్గలోనే త్రుంచి వేయదలచింది. అలాంటి ఆంక్షలలో పరదా ఒకటి.

స్త్రీ పురుషుల మధ్య సహజ లైంగికాకర్షణ దుర్బినియోగం కాకుండా వివాహవ్యవస్థతో పాటు పరదా విధానాన్ని కూడా ప్రవేశపెట్టింది ఇస్లాం. అయితే పరదాపద్ధతి స్త్రీలు మాత్రమే ఎందుకు పాటించాలి, పురుషులు ఎందుకు పాటించకూడదు? అన్న ప్రశ్న కొందరిలో రేకెత్తవచ్చు.

స్త్రీ పురుషుల దేహదారుఢ్యం, లైంగిక భావోద్రేకాలు ఒకే విధంగా లేవు. స్త్రీ స్వభావంతో పోల్చితే పురుషుడు స్త్రీ పట్ల తొందరగా, తీవ్రంగా ఆకర్షితుడవుతాడు. అతనిలో దుడుకు (Aggressive) స్వభావం ఉంది. స్త్రీని బలవంతంగా అనుభవించే శక్తి కూడా ఉంది. వీటికి భిన్నంగా స్త్రీకి పురుషుని పట్ల ఆకర్షణ తక్కువగా ఉంటుంది. ఆమె నైజంలో పారుబోతు దనం (Escaping) ఉంది. ఆమె పురుషుణ్ణి బలవంతం చేసి లైంగికానందం పొందలేదు. ఈ సహజ వ్యత్యాసాల దృష్ట్యా ఇస్లాం స్త్రీకి మాత్రమే పరదా (బురఖా) పద్ధతి ప్రతిపాదించింది.

మూఢకాలంలో కుటుంబ స్త్రీలు, బానిస స్త్రీలు అంతా బురఖా లేకుండా మామూలు దుస్తులతోనే బయట తిరిగేవారు. అప్పుడు కొందరు పోకిరీలు వారి వెంట పడుతుండేవారు. అందువల్ల దేవుడు గౌరవప్రదమైన స్త్రీలు దుప్పటి కప్పుకోవాలని ఆదేశించాడు. ఈవిధంగా వారు ధరించిన దుస్తుల్ని బట్టి పోకిరీలు ‘వీరు సంస్కార వంతమైన స్త్రీలు’ అని తెలుసుకొని వారి వెంటపడి వేధించడాన్ని మానుకుంటారని ఈ సూక్తి స్పష్టం చేస్తోంది.

పైసూక్తి (33:59)లోని రెండో విషయం పరదాహద్దుల్ని నిర్ణయించడం. స్త్రీలు ఏదైనా అవసరంరీత్యా ఎక్కడికైనా బయటికి వెళ్ళవలసి వచ్చినప్పుడు వారు తమ దుప్పటికి చెందిన ఒక భాగాన్ని ముఖం మీద కప్పుకోవాలి. మరో భాగాన్ని దేహానికి చుట్టుకోవాలి. ఒక్క కాబాయాత్ర దీక్ష (ఇస్రామ్)లో ఉన్నప్పుడు మాత్రమే ముఖమునుగు వేసుకోవడాన్ని దైవప్రవక్త (సల్లం) నిషేధించారు. అయితే పరపురుషులు ఎదురుపడినప్పుడు తిరిగి ముసుగు వేసుకోవాల్సిందే. అంటే ముఖమునుగుతో సహా పూర్తి పరదా పాటించాలి.

దైవప్రవక్త (సల్లం) సతీమణి హజ్రత్ ఆయిషా (రజి) ఇలా తెలియ జేస్తున్నారు: “వాహనాలపై మనుషులు మా ముందు నుంచి పోతుండేవారు. మేము ఆడవాళ్ళం దైవప్రవక్త (సల్లం)తో పాటు హజ్దీక్ష (ఇస్రామ్)లో ఉన్నాం. అంచేత ఆ మనుషులు మాకు దగ్గరగా వచ్చినప్పుడల్లా మేము వెంటనే మా దుప్పట్లను (బురఖాలను) తల మీద నుంచి ముఖం మీదికి లాగి వేసుకునేవాళ్ళం. వారు వెళ్ళిపోగానే (ముసుగు తీసి) ముఖం బయట పెట్టుకునే వాళ్ళం.” (అబూదావూద్)

పురుషుని కామ వీక్షణల నుండి కాపాడుకోవడానికి పడతికి పరదా డాలు వంటిది. అశ్లీల రహితమైన సమాజానికి పరదా ప్రహరీగోడ లాంటిది. పటిష్టమయిన ఈ ప్రహరీ గోడ కూల్చిన తరువాత అందులోని అందమైన సౌధవం తూట్లు పడకుండా ఎంతోకాలం సురక్షితంగా ఉండదు.

ఒకింట్లో ఉండే పిల్లలు, నౌకర్లు, వృద్ధ స్త్రీల విషయంలోనూ ఖుర్ఆన్ కొన్ని ఆజ్ఞలిచ్చింది. ముస్లింలు ఈ ఆజ్ఞల్ని కూడా పాటించవలసి ఉంటుంది.

“విశ్వాసులారా! మీ బానిసలు, ప్రాజ్ఞత వయస్సుకు చేరుకోని మీ బాలబాలికలు (పడకగదిలో) మీదగ్గరకు రావాలంటే వారు మూడు వేళ్ళలో మాత్రం మీ అనుమతి తీసుకోవలసి ఉంటుంది. అవి- ప్రాతఃకాల ప్రార్థనకు ముందు, మధ్యాహ్నం వేళ మీరు (విశ్రాంతి కోసం) మీ పైఉడుపులు తీసివేసి నప్పుడు, రాత్రివేళ ప్రార్థన (ఇషానమాజీ) తరువాత.”

“ఈ మూడువేళ్ళు మీకోసం ఏకాంత సమయాలు. అవి గడచి పోయిన తరువాత వారు మీ అనుమతి లేకుండా వస్తే అందులో మీ తప్పు లేదు, వారి తప్పు లేదు. మీరు మాటిమాటికి ఒకరి దగ్గరకు మరొకరు రావలసిన అవసరముంటుంది. (అందువల్ల ఈ ఆజ్ఞ ఇవ్వబడింది.) ఈ విధంగా దేవుడు తన సూక్తులు విడమరచి తెలియజేస్తున్నాడు. ఆయన సర్వం ఎరిగినవాడు, మహా వివేకవంతుడు.” (ఖుర్ఆన్-24:58)

“మీ పిల్లలు ప్రాజ్ఞత వయస్సుకు చేరుకున్న తరువాత వారు తమ పెద్దలలాగే (ఎప్పుడైనా సరే) అనుమతి తీసుకొని రావాలి. ఈవిధంగా దేవుడు తన సూక్తులు మీకు విశదీకరిస్తున్నాడు. ఆయన సర్వం ఎరిగినవాడు, మహా వివేకవంతుడు.” (ఖుర్ఆన్-24:59)

“యౌవనదశ దాటిపోయి, పెళ్ళి ఆశలేని (వృద్ధ) మహిళలు తమ బురఖాలు తీసివేస్తే ఎలాంటి తప్పు లేదు. కాకపోతే వారు అలంకరణ ప్రదర్శనకు పాల్పడని వారయిఉండాలి. ఆ చేష్టలు కూడా మానేసి లజ్జా వతులుగా మసలుకుంటే అది వారికెంతో శ్రేయస్కరం. దేవుడు సమస్తం వింటున్నాడు, సర్వం తెలిసినవాడు.” (ఖుర్ఆన్-24:60)

## పరదా నుండి మినహాయింపులు

ఈ విషయంలో కొన్ని మినహాయింపులున్నాయి. పురుషుడు తాను పెళ్ళి చేసుకోదలచిన స్త్రీని ముందుగా చూసుకోవచ్చు. హజ్రత్ ముగైరా (రజి) వివాహం చేసుకోవడానికి నిర్ణయించుకున్నప్పుడు ఆయన్ని దైవప్రవక్త (స) “నీవు ఆ స్త్రీని చూశావా?” అనడిగారు. దానికాయన చూడలేదన్నారు.

“అయితే ఆమెను (ఓసారి) చూసుకో. దీనివల్ల మీ ఇద్దరి మధ్య సానుకూలత ఏర్పడే అవకాశముంటుంది” అన్నారు దైవప్రవక్త (సల్లం). (తిర్మిజి, నసాయి)

హజ్రత్ అబూహురైరా (రజి) ఉల్లేఖనం: “నేను దైవప్రవక్త (స) దగ్గర కూర్చొని ఉన్నప్పుడు ఒకతను వచ్చి ‘దైవప్రవక్తా! నేను అన్నారల్లో ఒక స్త్రీని వివాహమాడదలిచాను’ అన్నాడు. దైవప్రవక్త (సల్లం) ఈమాట విని “మరి నువ్వమెను చూశావా?” అని అడిగారు. దానికతను చూడలేదన్నాడు. “అయితే ఓసారి ఆమెను చూసుకో. అన్నారల కళ్ళలో సాధారణంగా ఏదో కొంచెం లోపం ఉంటుంది” అన్నారు దైవప్రవక్త (స). (ముస్లిం)

అలాగే ఒకింట్లో నివసించే స్త్రీపురుషులు (బంధువులు) పరస్పరం చూసుకోవడంలోనూ తప్పులేదు. నేరపరిశోధన సమయంలో అనుమానా స్పద స్త్రీని చూడవచ్చు. న్యాయస్థానంలో సాక్ష్యమిచ్చేటప్పుడు న్యాయమూర్తి, సాక్ష్యమిచ్చే స్త్రీని చూడవచ్చు. డాక్టర్ వ్యాధిగ్రస్త స్త్రీని చూడవచ్చు. ప్రమాదం లో ఉన్నస్త్రీని బంధువులు ఎవరూలేని అనివార్యపరిస్థితిలో ఇతర పురుషులు చూడటమేగాక ఆమెను వళ్ళోకి ఎత్తుకొని వాహనంలో ఎక్కించి ఆసుపత్రికి చేర్చవచ్చు కూడా. పోతే పాస్ పోర్టులు, ఐడెంటిటీ (గుర్తింపు) కార్డులు వగైరా సందర్భాలలో సంబంధిత పురుషులు తత్సంబంధ స్త్రీలను చూడవచ్చు.

## పరదా పరిమితులు

పురుషుడు పరస్త్రీని చూసే నిబంధనలకన్నా స్త్రీ పరపురుషుని చూసే నిబంధనలు కాస్త మృదువుగా ఉంటాయి. శరీరంలో బట్ట కప్పవలసిన కనీస ఆచ్ఛాదనా భాగాన్ని “సతర్” అంటారు. నాభి నుండి మోకాళ్ళ క్రింది వరకుగల భాగం పురుషుని సతర్గా నిర్ణయించబడింది. ఆ భాగాన్ని అతను తనభార్య ముందు తప్ప మరెవరి ముందూ బహిర్గతం చేయకూడదు.

పోతే స్త్రీ కోసం ఆమె ముఖం, ముంజేతులు, పాదాలు తప్ప ఇతర శరీరభాగ మంతా సతర్గా నిర్ణయమయింది. ఆమె ఆ శరీరభాగాన్ని తనభర్త ముందు తప్ప ఇతర పురుషుల ముందు బహిర్గతం చేయకూడదు. కాకపోతే ఇంట్లో తండ్రి, బాబాయి, అన్న దమ్ములు తదితర బంధువుల ముందు,

ఆమె ఇంటిపనులు చేస్తున్నప్పుడు అవసరమైతే ముంగాళ్ళ మీదుండే దుస్తులు పైకెత్తి కట్టుకోవచ్చు.

తోటిస్త్రీల ముందు ఆమె నాభి నుండి మోకాళ్ళ వరకుండే భాగాన్ని విధిగా కప్పుకోవాలి. ఇది తోటిస్త్రీల ముందు స్త్రీ కోసం నిర్దేశించబడిన “సతర్.” అలాఅని ఆమె తోటిస్త్రీల ముందు అర్ధనగ్నావతారంతో విచ్చల విడిగా తిరగొచ్చని అర్థంకాదు. ‘సతర్’ కోసం నిర్దేశించబడిన ఆమెర శరీరాన్ని తోటిస్త్రీల ముందు విధిగా కప్పిఉంచాలి.

పోతే నగలు, ఆకర్షణీయమైన బట్టలు, ఇతర మేకప్ సామగ్రి ఆమె తన భర్తకు మాత్రమే పరిమితం చేయాలి. ఇంటినుంచి బయటి కెళ్లే ముఖమునుగుతో సహా బురఖా వేసుకొని పరదా పూర్తిగా పాటించాలి. అయితే వివాహానికి ధర్మసమ్మతంకాని బంధువుల ముందు పరదా పాటించనవసరం లేదు.

ఈ వివరణను బట్టి ఇస్లాం ఉద్దేశ్యం స్త్రీ పురుషులు ఒకరికొకరు చూసుకోవడాన్ని నిషేధించడమే గాకుండా, అది ఆశ్చర్యకరమైన పూర్తిగా అరికట్టదలచిందని స్పష్టంగా తెలుస్తోంది. ఈ ఆజ్ఞ పురుషులకే కాదు, స్త్రీలకు కూడా వర్తిస్తుంది.

హజ్రత్ ఉమ్మైసల్మా (రజి) ఇలా తెలియజేస్తున్నారు: “నేను, మైమూనా దైవప్రవక్త (సల్లం) దగ్గర కూర్చొని ఉన్నాం. అంతలో ఇబ్నె ఉమ్మైమఖ్తామ్ (రజి) వచ్చారు. ఆయన అంధులు. దైవప్రవక్త (సల్లం) మమ్మల్ని ఆయన ఎదుట పరదా పాటించమని అన్నారు. అప్పుడు నేను “దైవప్రవక్తా! ఆయన అంధులు కదా! మమ్మల్ని చూడలేరు, గుర్తించ లేరుగా?” అని అడిగాను. దానికి దైవప్రవక్త (సల్లం) మీరిద్దరు కూడా అంధులేనా? ఆయన్ని మీరు చూడటం లేదా?” అని ఎదురు ప్రశ్నవేశారు.” (హదీసు)

అయితే స్త్రీ పురుషుని చూడటంలో, పురుషుడు స్త్రీని చూడటంలో మానసిక పరమైన ఓ సూక్ష్మభేదం ఉంది. పురుషుని స్వభావంలో

పురోగమనం ఉంది. కాని స్త్రీ స్వభావంలో పారుబోతుతనం ఉంది. స్త్రీలో ఉన్న ఈ సహజగుణం పూర్తిగా నిర్వీర్యం కానంతవరకు ఆమె తాను కోరిన వస్తువును హస్తగతం చేసుకునేంతటి ధైర్యం చేయజాలదు. ఈ భేదాన్ని దృష్టిలో పెట్టుకొని దైవప్రవక్త (సల్లం) పురుషుల విషయంలో చూపినంతటి కఠినస్వభావం స్త్రీల విషయంలో చూపలేదు. హజ్రత్ ఆయిషా (రజి) ఉల్లేఖించిన ఒక హదీసులో ఒక పండుగ సందర్భంగా దైవప్రవక్త (స) ఆమెకు నీగ్రోల వేడుక చూపించారు అని ఉంది.

అంధ అనుచరుడయిన హజ్రత్ ఇబ్నె ఉమ్మైమఖ్తామ్ (రజి) విషయంలోనే మరో సందర్భాన దైవప్రవక్త (సల్లం) ఆయన ఇంట్లో హజ్రత్ ఫాతిమా బిన్త్ ఖైస్ (రజి)ను (విడాకుల తరువాత పాటించే) రుతుగడువు గడపమని ఆదేశించారు. అసలామె మొదట తన రుతుగడువును హజ్రత్ ఉమ్మైషరీక్ (రజి) ఇంట్లో గడపదలచుకున్నారు.

కాని దైవప్రవక్త (సల్లం) ఆ ఇంట్లో గడపడం గురించి ఫాతిమా (రజి)ను వారినస్తూ “ఆ ఇంటికి తరచుగా జనం (ఉమ్మైషరీక్ బంధువులు) వస్తూపోతుంటారు. అంచేత నీవు ఇబ్నె ఉమ్మైమఖ్తామ్ (రజి) ఇంట్లో ఉండు. ఆయన అంధుడు. ఆయన ఎదుట నీవు పరదా లేకుండా మసలు కోవచ్చు” అని చెప్పారు.

ఇస్లాం ఎక్కడైతే ప్రమాదం పొంచిఉందని భావిస్తుందో అక్కడ స్త్రీలు ఉండటాన్ని వ్యతిరేకిస్తుంది. బలమైన కారణం లేకుండా, అంటే షరీఅత్ పరమైన కారణం లేకుండా స్త్రీలు తమకు సంబంధంలేని పురుషులతో కలిసి ఒక చోట కూర్చోవడాన్ని, చూడటాన్ని, వాళ్ళతో మాట్లాడటాన్ని ఇస్లాం నిరోధిస్తుంది.

ఒకే ఇంట్లో ఉండే బంధువులు, ఇతర సన్నిహిత బంధువుల ముందు స్త్రీలు పాటించవలసిన పరదానియమాలు కూడా ఎంతో గమనార్హమైనవి. ఈ క్రింది హదీసు గమనిస్తే ఇస్లాం ‘ఉమ్మైషరీక్ కుటుంబం’ను ప్రోత్సహించదని స్పష్టంగా తెలుస్తుంది.

దైవప్రవక్త (స) ఒకసారి అనుచరులతో మాట్లాడుతూ “మీరు ముహారిమ్ స్త్రీల (పరస్త్రీల) దగ్గరకు వెళ్ళకుండా మిమ్మల్ని మీరు కాపాడుకోండి” అని అన్నారు. ప్రవక్త అనుచరుల్లో ఒకాయన ఈమాట విని “దైవప్రవక్తా! భర్త సోదరుడు తమ వదిన దగ్గరకు నిరాఘాటంగా రావచ్చా?” అని అడిగారు. దానికి దైవప్రవక్త (స) “స్త్రీ విషయంలో అతను మృత్యువులాంటి వాడు” అని సమాధానమిచ్చారు. (బుఖారి, ముస్లిం)

దైవప్రవక్త (సల్లం) మరో సందర్భంలో ఇలా ప్రవచించారు: “స్త్రీలు తమ భర్తల తరపు బంధువుల ముందు పరదా నియమాలు కఠినంగా పాటించాలి. వారి పట్ల మృత్యువుని గురించి భయపడేటంతటగా భయపడాలి.” (తిర్మిజి)

ప్రవక్త సతీమణి హజ్రత్ ఆయిషా (రజి) ఉల్లేఖనం: ఆమె సోదరి హజ్రత్ అస్మా (రజి) ఒకసారి పల్కుటి బట్టలు ధరించి దైవప్రవక్త (సల్లం) ఎదుటికి వచ్చారు. దైవప్రవక్త (సల్లం) ఆమెను చూసిన వెంటనే ముఖం తిప్పుకుంటూ “అస్మా! స్త్రీ పుష్పవతి అయిన తరువాత ఆమె తన ముఖం, చేతులు తప్ప శరీరంలోని మరే భాగం కూడా కన్పించేలా ఉండటం ధర్మసమ్మతం కాదు” అని చెప్పారు. (అబూదావూద్)

దీన్నిబట్టి స్త్రీ ముఖం, చేతులు తప్ప మిగతాశరీరం కన్నడే వస్త్రధారణతో తండ్రి, సోదరుడు వగైరా అతిసన్నిహిత బంధువుల ముందు కూడా రాకూడదని తెలుస్తోంది.

దైవప్రవక్త (సల్లం) మరదలు (అంటే భార్య సోదరి) హజ్రత్ అస్మా (రజి) దైవప్రవక్త (సల్లం) జీవించి ఉన్నంతకాలం ముఖం, చేతులపై ఎలాంటి ఆచ్ఛాదన లేకుండా ఆయన ఎదుటికి వస్తుండేవారు. అలాగే దైవప్రవక్త (సల్లం) పెదనాన్న కుమార్తె ఉమ్మైహాని (రజి) కూడా ముఖం, చేతులపై ఎలాంటి ఆచ్ఛాదన లేకుండా దైవప్రవక్త (సల్లం) ఎదుటికి నిరాఘాటంగా వస్తుండేవారు. అంటే వారిద్దరు ముఖం, చేతుల విషయంలో మాత్రం దైవప్రవక్త (సల్లం) ముందు పరదా పాటించేవారు కాదన్న మాట.

### వస్త్రధారణ, అలంకరణలు

“ఆదం సంతానమా! మీరు మీ మర్యాదవాలను కప్పుకోవడానికి, మీ దేహానికి రక్షణగా, అలంకరణగా ఉపయోగపడటానికి మేము మీకు దుస్తులు ప్రసాదించాము. అయితే అన్నిటికంటే భయభక్తుల దుస్తులే ఎంతో శ్రేష్ఠమైనవి. ఇది (వస్త్రధారణ) దేవుని సూచనల్లో ఒక సూచన. మీరు విషయం గ్రహిస్తారని (చెబుతున్నాం).” (ఖుర్ఆన్-7:26)

“ఆదం సంతానమా! ప్రార్థనచేసే ప్రతిసారీ పూర్తి వస్త్రధారణతో మిమ్మల్ని మీరు అలంకరించుకోండి. తినండి, త్రాగండి. (హాయిగా ఉండండి.) కాని హద్దులు మాత్రం మీరకండి. హద్దులు మీరేవారిని దేవుడు ఎన్నటికీ ప్రేమించడు.” (ఖుర్ఆన్-7:31)

“ముహమ్మద్ (స)! వారిని అడుగు: ‘దేవుడు తన దాసుల కోసం సమ్మతించిన ఈ అలంకరణలను ఎవరు నిషేధించారు? ఎవరు దేవుడు ప్రసాదించిన పరిశుద్ధ వస్త్రువుల్ని నిషేధించినది?’ వారికిలా చెప్పు: ‘ఇవన్నీ ఇటు ప్రపంచ జీవితంలోనూ విశ్వాసుల కోసమే ఉన్నాయి; అటు ప్రళయ దినాన కూడా ప్రత్యేకంగా వారికే లభిస్తాయి.’ ఈ విధంగా మేము విషయం గ్రహించేవారి కోసం మాసూక్తులు విడమరచి తెలియజేస్తున్నాము.” (ఖుర్ఆన్-7:32)

ఖుర్ఆన్ అవతరణకు పూర్వం అరబ్బులు కాబాగృహాన్ని నగ్నంగా ప్రదక్షిణ చేసేవారు. అది దేవుడు ఆదేశించిన మతాచారమని భావించే వారు. ఖుర్ఆన్ ఈ దురాచారాన్ని నిషేధించింది. ఈనాడు కూడా కొన్ని జాతులు నగ్నసంచారాన్ని, నగ్న ప్రదక్షిణను మతాచారంగా, పుణ్యకార్యంగా భావించి ఆచరిస్తున్నాయి.

పోతే ఎంతో నాగరికులకుం, అభ్యుదయవాదులం అని చెప్పుకునే నేటి పాశ్చాత్యనాగరికతా ప్రేమికులు పురుషులకు ఫుల్సూట్ ప్రతిపాదించి, స్త్రీలను మాత్రం అర్థనగ్న వస్త్రధారణలో చూడదలచుకున్నారు. అంతేకాదు, వారిలో కొందరయితే మరికొంత ముందుకుపోయి స్త్రీలకు

శరీరం మీద పదిశాతం కూడా లేని బికినీలు ధరింపజేసి వారి అందం, అంగసౌష్ఠ్యాలను ప్రింట్, ఎలక్ట్రానిక్ మీడియాలద్వారా ప్రపంచవ్యాప్తంగా ప్రదర్శింపజేస్తున్నారు. పాశ్చాత్యదేశాలలో ఒంటి మీద ఒక్క నూలుపోగు కూడాలేని సౌందర్యప్రదర్శనలను సైతం అక్కడి మహిళాభ్యుదయ వాదులు లొట్టలేసుకుంటూ చూస్తున్నారు. ప్రాచ్యదేశాలలో నగ్న ప్రదర్శనలను సెన్సార్ చేస్తుండటంవల్ల ఈ దేశాలలో నగ్నదేహ ప్రదర్శనల ఉద్యమాలు ఇంకా తలెత్తలేదు.

తాత్విక దృష్ట్యా స్త్రీపురుషులు ఇద్దరూ సమానమయినా పుట్టుకరీత్యా వారిద్దరిలో కొంత వ్యత్యాసం ఉందనే విషయాన్ని మనం అంగీకరించక తప్పదు. దేహదారుఢ్యంలోనూ, బుద్ధిబలంలోనూ ఈ తేడా గోచరిస్తుంది. స్త్రీకి ఉన్న సౌకుమార్యం, కోమలత్వం, ఇతర శారీరక బలహీనతల కారణం గానే ఆమెకు ఇష్టంలేకపోయినా పురుషుడు ఆమెను బలాత్కారం చేసి అనుభవించ గలుగుతాడు. పురుషుని అక్రమ బలాత్కారం నుంచి స్త్రీని కాపాడటానికి, ఆశ్శీలతల వ్యాప్తికి తావులేకుండా ఆరోగ్యవంతమైన సమాజాన్ని నిర్మించేందుకు ప్రాథమిక చర్యగా ఇస్లాం స్త్రీకి పరదావిధానం నియమించి, స్త్రీసౌందర్యం ఆమె భర్తకే పరిమితం కావాలన్నది ఈ విధానంలోని ప్రధాన సూత్రం. కనుక ఇస్లామీయ సమాజంలో స్త్రీకి పరదా నియమం పాటించడం అనివార్యమయింది.

స్త్రీల అలంకరణ విషయంలో ఇస్లాం కొన్ని ఆదేశాలు బోధించింది. ఆమె అలంకరణతో భర్త, తండ్రి, కొడుకు, సవతి కొడుకు, సోదరుడు, అన్నదమ్ముల కొడుకులు, అక్కాచెల్లెళ్ళ కొడుకులు, తన సేవకులు, తనకు విధేయులైవున్న నవుంసకులు, కామదృష్టితో చూడని సత్పురుషులు, యుక్త వయసుకురాని బాలురు తప్ప ఇతర పురుషుల ఎదుటకు రాకూడదు.

ఈ ఆజ్ఞలన్నీ యుక్త వయస్కులయిన మహిళల కోసం మాత్రమే. రుతుస్రావం ఆగిపోయి, లైంగికాసక్తి నశించిన వృద్ధ మహిళలు ఇంట్లో ఉన్నప్పుడు ఓణి తీసేసి తిరిగినా పరవాలేదు. “నూర్” అధ్యాయంలోని

8వ సూక్తిలో ఈ విషయం స్పష్టం చేయబడింది. ఇలాంటి స్త్రీలు ఒంటరిగా ఉన్నప్పుడు ఏ పురుషుడైనా ఆమె దగ్గర కూర్చోవచ్చు, చేత్తో తాకవచ్చు.

స్త్రీకి మానం ఒక అమూల్య ఆభరణం. స్త్రీ మానానికి ఇస్లాంలో విస్తృతభావం ఉంది. ఎలాంటి చేష్టలతో ఒక స్త్రీ తన భర్తను మోహపూర్వకంగా ఆకర్షిస్తుందో అలాంటి చేష్టల్ని పరపురుషుని ముందు ప్రదర్శించడం ఇస్లాంలో నిషిద్ధం.

ఇస్లామీయ ధర్మశాస్త్రం ప్రకారం పరపురుషులు తారసపడినప్పుడు స్త్రీలు తమ వస్త్రధారణ, అలంకరణ విషయాల్లో చాలా నిరాడంబరత కలిగిఉండాలి. వారితో మాట్లాడవలసి వచ్చినప్పుడు తెర వెనుక ఉండి మాట్లాడాలి. పలుకుల్లో మెతకదనం వహించకుండా గాంభీర్యత, కరకుదనం వ్యక్తపరచాలి. ధ్వని కలిగించే ఆభరణాలు ధరించకూడదు. సువాసనలు వాడటాన్ని కూడా ఇస్లాం అంగీకరించదు.

“సతర్” శరీరం కప్పుకోవడానికి ధరించే ఉడుపులు లోపలి దేహం కన్పించేటంత పల్చగా ఉండకూడదు. బట్టలు ధరించి కూడా నగ్నంగా కన్పించే స్త్రీలను దైవప్రవక్త (సల్లం) శపించారు.

దైవప్రవక్త (సల్లం) ఒకసారి ఇలా అన్నారు: “దుస్తులు ధరించి కూడా దిగంబరంగా ఉండి ఇతరుల్ని ఆకట్టుకోవడం, ఇతరులచే ఆకర్షించబడటం చేస్తూ మదపు ఒంటెలా మెడ వంకరపెట్టి మిడిసిపడుతూ నడిచే స్త్రీలు ఎన్నటికీ స్వర్గంలో ప్రవేశించలేరు. అసలు దాని వాసన కూడా వారు ఆఘ్రాణించలేరు.” (ముస్లిం)

స్త్రీల అలంకరణలను దైవప్రవక్త (సల్లం) నిషేధించలేదు. పైగా వాటిని ప్రోత్సహించారు. అయితే శృతిమించిన అలంకరణలు, ఫ్యాషన్లపై ఆయన ఆంక్షలు విధించారు. ఆనాడు కృత్రిమ సౌందర్యం కోసం అరబ్బు స్త్రీలలో ఉండే ఈ క్రింది చేష్టలను ఆయన దైవాగ్రహానికి గురయ్యే, జాతుల పతనానికి కారణమయ్యే విషయాలుగా పరిగణించారు.

శిరోజాలలో ఇతరుల శిరోజాలు కలిపి తమకు పాడవైన, గుబురు శిరోజాలు ఉన్నాయని అనించుకోవడానికి ఆరాటపడటం, శరీరంపై కృత్రిమ మచ్చలు వేయించుకోవడం, వెండ్రుకలు పీకేసి కనుబొమలు సన్నగా చేయడం, ముఖాన్ని వత్తి వత్తి నున్నగా చేయడం, పళ్ళను అరగదీసి సన్నగా చేయడం, కృత్రిమరంగులు పూసుకొని ముఖాన్ని అందంగా తీర్చిదిద్దుకోవడానికి ప్రయత్నించడం మొదలైనవి. వీటి ప్రస్తావనలు బుఖారి, ముస్లిం, తిర్విజి, అబూదావూద్ వగైరా హదీసు గ్రంథాలలో పటిష్టమైన ప్రమాణాలతో ఉల్లేఖించబడ్డాయి. ఈనాడు కూడా ఇవి బ్యూటీషియన్లలో జరుగుతున్నాయి. శీలవతులకు ఈ చేష్టలు శోభించవు.

బయటికెళ్ళేటప్పుడు సెంటు, అత్తరు పూసుకోవడం, సువాసనలు వచ్చే పూలు పెట్టుకోవడం కూడా నిషిద్ధమే. అలాగే పురుష దుస్తులు స్త్రీలు, స్త్రీదుస్తులు పురుషులు ధరించడం కూడా నిషిద్ధమే. దైవప్రవక్త (సల్లం) ఇలా ప్రవచించారు.

“ఎ స్త్రీ అత్తరు పూసుకొని మనుషుల మధ్య గుండా నడచి పోతుందో ఆమె తిరుగుబోతు స్త్రీ వంటిది.” (తిర్విజి)

“స్త్రీలను అనుకరించే స్త్రీవేష పురుషులు, పురుషుల్ని అనుకరించే పురుషవేష స్త్రీలు మనలోనివారు కారు.” (మున్నద్ అహ్మద్)

“స్త్రీ దుస్తులు ధరించే పురుషుల్ని, పురుష దుస్తులు ధరించే స్త్రీలను దైవప్రవక్త (సల్లం) శపించారు.” (అబూదావూద్)

### పరపురుషులతో మెతకగా మాట్లాడకండి

పరపురుషులతో మాట్లాడవలసి వచ్చినప్పుడు నవ్వుతూ, తృఘ్నుతూ ఎన్నడూ మాట్లాడకూడదు. వారితో మెతకగా కూడా మాట్లాడకూడదు.

“ఒకవేళ మీరు ప్రవక్తభార్యల్ని ఏదైనా అడగడలచుకుంటే తెరవెనుక నిలబడి అడగండి. ఇది చిత్తశుద్ధి కోసం మీకూ, వారికీ ఎంతో మంచిపద్ధతి.” (ఖుర్ఆన్-33:53)

“మీరు దేవునికి భయపడే వారైతే (పరపురుషులతో) మెతకదనం వ్యక్తమయ్యేలా మెల్లిగా మాట్లాడకండి. ఆంతర్యంలో ‘చెడు’ ఉన్నవాణ్ణి ఈ మెతకదనం పేరాశకు పురిగొల్పే ప్రమాదం ఉంటుంది. అందువల్ల మీరు పరపురుషులతో మాట్లాడ వలసివచ్చినప్పుడు స్పష్టంగా, కరాఖండిగా మాట్లాడండి. (ఖుర్ఆన్-33:32)

### ఇంటినుండి బయటికి వెళ్ళేటప్పుడు

సాధారణంగా స్త్రీ కార్యచరణ పరిధి ఆమె గృహమే. అందుకే ఆమెను ‘గృహిణి’ అన్నారు పెద్దలు. ‘ఇంటికి దీపం ఇల్లాలే’ అనే సామెత కూడా ఈ నిజాన్నే ధృవీకరిస్తుంది. గృహనిర్వహణ బాధ్యతల్ని పురుషునికంటే స్త్రీయే చక్కగా నిర్వహిస్తుంది. ఇంట్లోని చిన్నచిన్న పనులు అనేకం చేయగల శక్తి ఆమెకే ఉంది. ఇంటిని చక్కదిద్దుకోగల నేర్పు ఆమె సహజలక్షణం. ఆ లక్షణాన్ని వదిలేస్తే ఆమె ఇల్లు కుక్కలుచింపిన విస్తరిలా తయారవుతుంది.

అలాఅని ఆమె ఇంటి నాల్గుగోడల మధ్య బందీ అయిపోవాలని ఎవరూ చెప్పరు. గృహనిర్వహణ బాధ్యతల్ని విస్మరించకుండా వాటి కోసం అవసరమొచ్చినప్పుడు ఆమె బయటికి కూడా వెళ్ళవచ్చు. ఇతర పనుల కోసం అనివార్యమయితేనే బయటికి వెళ్ళాలి. బయటికెళ్ళినప్పుడు స్త్రీ స్త్రీగానే మసలుకోవాలిగాని, మగరాయుడిగా ప్రవర్తించకూడదు. స్త్రీకి అన్ని రంగాల్లోనూ పూర్తి స్వేచ్ఛ ఉందని చెప్పడం ఎంత తప్పో, ఆమెకసలు స్వేచ్ఛే లేదని చెప్పడం కూడా అంతే తప్పు.

హజ్రత్ ఆయిషా (రజి) పరదా ఆజ్ఞలు అవతరించిన తరువాత జరిగిన ఒక సంఘటన గురించి ఇలా తెలియజేశారు:

హజ్రత్ ఉమర్ (రజి) ఒకరోజు ప్రవక్త సతీమణి హజ్రత్ సౌదా (రజి)ని బయట (వీధిలో) ఉండటం చూసి విమర్శించారు. అప్పుడామె (ఎలాంటి సమాధానం ఇవ్వకుండా) ఇంటికెళ్ళి ఆ సంగతి దైవప్రవక్త (సల్లం) ముందు ప్రస్తావించారు. ఈ ప్రస్తావన వచ్చిన వెంటనే ఆయనపై దివ్యావిష్కృతి

పరిస్థితి ఆవహించింది. అది తొలగిపోయిన తర్వాత ఆయన ఇలా అన్నారు: “నిస్సందేహంగా దేవుడు మీకు (స్త్రీలకు) మీ అవసరాల నిమిత్తం ఇంటి నుండి బయటికి వెళ్ళేందుకు అనుమతి ఇచ్చాడు.” (బుఖారి)

### ఆడది తిరిగి చెడిపోయింది, మగాడు...

ఏమైనప్పటికీ ఇంటి బాధ్యతలన్నీ స్త్రీయే నిర్వహించాలి. బయటి బాధ్యతలన్నీ పురుషుడు నిర్వహించాలి. ఈ సహజపరిధి అతిక్రమించి స్త్రీ బయటికెళ్ళి పురుషుడు చేసే పనుల్లో జోక్యంచేసుకుంటే కుటుంబ పతనం ప్రారంభమయి, సామాజిక సంక్షోభం ఏర్పడుతుంది. నేడు పాశ్చాత్యదేశాల్లో జరుగుతున్నదిదే. “ఆడది తిరిగి చెడిపోయింది, మగాడు తిరగక చెడి పోయాడు” అనే సామెత తెలుగు ప్రజలకు సుపరిచితమే.

అందుకే ఇస్లాం పరదావ్యవస్థలోని తొలి సూత్రం ఇలా పేర్కొన్నది:

“మీరు మీ ఇంట్లోనే ఆగి ఉండండి. పూర్వం మూఢకాలంనాటి స్త్రీలు తిరిగినట్లు సింగారం చూపుకుంటూ తిరగకండి.” (ఖుర్ఆన్-33:33)

దైవప్రవక్త (స) ఇలా ప్రవచించారు: “స్త్రీ భద్రంగా దాచబడవలసిన జీవి. ఆమె ఇంటి నుంచి ఎక్కడికైనా బయలుదేరినప్పుడు పైతాన్ ఆమె వైపు తొంగిచూస్తాడు.”

స్త్రీ ఇంటి నుంచి బయటికి వెళ్ళవలసి వచ్చినప్పుడు పరపురుషుల వీక్షణల నుంచి తప్పించుకోవడానికి తగిన జాగ్రత్తలు తీసుకోవాలి. ఈ జాగ్రత్తలలో మొట్టమొదటి జాగ్రత్త పూర్తిస్థాయి పరదా వస్తుంది.

“ప్రవక్తా! నీ భార్యలకు, కుమార్తెలకు, (ఇతర) ముస్లిం మహిళలకు వారు తమ పైటలను తమ (ముఖాల)పై కప్పుకోవాలని చెప్పు. ఇదే సరయిన పద్ధతి. దీనివల్ల వారిని ఎవరైనా (పోకిరి పురుషులు) గుర్తించి వేధిస్తారనే భయముండదు. దేవుడు క్షమాశీలి, దయామయుడు.” (ఖుర్ఆన్-33:59)

అంటే స్త్రీలు ఇంటి నుంచి ఎక్కడికైనా బయలుదేరవలసినవస్తే తల, ముఖంతోసహా మొత్తందేహాన్ని వస్త్రంతో కప్పుకోవాలని ఈ సూక్తి సూచిస్తోంది.

కాకపోతే కళ్ళు కనిపించేలా ఏర్పాటు చేసుకోవచ్చు. ఇలాంటి వస్త్రధారణ వల్ల పోకిరిలతోసహా పరపురుషులంతా, వీరు గౌరవప్రదమైన కుటుంబాలకు చెందిన స్త్రీలని భావించి వారివైపు కన్నెత్తి చూడటానిక్కూడా సాహసించలేరు.

పరదా నియమాలు వచ్చిన తరువాత స్త్రీలు అవసరం రీత్యా ఎక్కడికయినా ప్రయాణం చేయవలసి వచ్చినప్పుడు కూడా వారు కొన్ని విషయాలు గమనించాల్సిన అవసరం గురించి ఇస్లాం బోధించింది. స్త్రీ తన అందచందాలు, అలంకరణలు, హావభావాలతో ఆకర్షించేందుకు ప్రయత్నించడం తప్ప ఆమె క్రియాత్మంగా పురుషుణ్ణి బలవంతం చేయలేదు. కాని పురుషుడు సులభంగా స్త్రీని బలాత్కరిస్తున్నాడు. అందువల్ల పరదా మొదలైన నియమాలతో పాటు ఇస్లాం స్త్రీని ఒంటరిగా ప్రయాణం చేయడాన్ని కూడా ఇష్టపడదు.

దైవప్రవక్త (సల్లం) స్పష్టంగా ఇలా చెప్పారు: “దేవుణ్ణి అంతిమదినాన్ని విశ్వసించే ఏ స్త్రీ అయినా వెంట ఆమె తండ్రిగాని, సోదరుడుగాని, భర్తగాని, కుమారుడుగాని లేదా మరెవరయినా ముహారిమ్ పురుషుడుగాని లేకుండా మూడు రోజులుగాని, లేదా అంత కన్నా ఎక్కువ రోజుల ప్రయాణం చేయడం ధర్మసమ్మతం కాదు.” (తిర్మిజి)

“ఎవరైనా ముహారిమ్ పురుషుడు వెంటలేకుండా స్త్రీ ఒక రాత్రి, పగలుగల ప్రయాణం చేయకూడదని దైవప్రవక్త (సల్లం) సెలవిచ్చినట్లు హజ్రత్ అబూహురైరా (రజి) ఉల్లేఖించారు.” (తిర్మిజి)

ఇక్కడ ఒకటి రెండురోజుల ప్రయాణాన్ని గురించి చెప్పడంకాదు. ఉపద్రవానికి కారణమయ్యే ఒంటరిగా తిరిగే స్వేచ్ఛను స్త్రీకి ఉండరాదనేదే ఈ హదీసు ముఖ్యోద్దేశ్యం.

### స్త్రీల ఆంతరంగిక విషయాలు

శీలవతులయిన ముస్లిం మహిళలు అంతర్గత పరిశుద్ధతతో పాటు, బాహ్య పరిశుద్ధత కూడా కలిగిఉంటారు. అందువల్ల వారి కోసం దేవుడు



ప్రత్యేకంగా కొన్ని అంతరంగిక విషయాలు నిర్దేశించాడు. వాటిని కూడా స్త్రీలు పాటించాలి.

శారీరక నైర్మల్యం కంటే హృదయ నైర్మల్యం ముఖ్యమైనప్పటికీ ఇస్లాం శారీరక నైర్మల్యానికి కూడా ఎంతో ప్రాధాన్యత ఇస్తుంది. అందుకే దైవప్రవక్త (సల్లం) “పరిశుభ్రత అర్థవిశ్వాసంతో సమానం” అన్నారు. అంటే విశ్వాసం రీత్యా ఇస్లాంకు సంబంధించిన విషయాలన్నీ ఒక ఎత్తయితే, శారీరక పరిశుభ్రత ఒక్కదే ఒక ఎత్తన్న మాట.

కొందరు హృదయంలో సరయిన విశ్వాసం, నిజమైన దైవభక్తి ఉంటే చాలు, బాహ్యవిషయాలు పాటించకపోయినా పరవాలేదంటారు. సరైన విశ్వాసానికి, నిజమైన దైవభక్తికి కొలమానం మానవుని సొంత అభిప్రాయం కాదు. మనం ఏదేవుణ్ణి విశ్వసించి, మన భక్తిప్రపత్తులు మనసులో భద్ర పరచుకున్నామో ఆ దేవుని అభిప్రాయం, ఆయన ఆజ్ఞలే అసలైన కొల మానాలు. ఆ కొలమానాలు ఖుర్ఆన్, హదీసుల రూపాల్లో ఉన్నాయి. వాటిని విస్మరించి దారిన పోయే ప్రతి దానయ్య చెప్పే మాటలు వింటే పరలోక జీవితంలో మనం చాలా పశ్చాత్తాపం చెందవలసి వస్తుంది.

దేవుడు మానవుణ్ణి తన ప్రతినిధి (ఖలీఫా)గా ప్రపంచానికి పంపి అతనికి ఎన్నో బాధ్యతలు అప్పగించాడు. ఈ బాధ్యతలను సవ్యంగా నిర్వహించడానికి మొట్టమొదట మానసిక సుఖసంతోషాలు ఎంతో అవసరం. ఆ మానసిక సుఖసంతోషాలు తగిన తోడు-నీడ ఉన్నప్పుడే లభిస్తాయి. ఆ తోడు-నీడే అర్థాంగి (Better half), జీవిత భాగస్వామిని (Life partner). పురుషుని దేహంలో సగం ఆక్రమించుకునే అర్థాంగి, తన జీవితంలో భాగస్వామినిగా చేరిన జీవితభాగస్వామిని ద్వారానే అతనికి మానసిక సుఖసంతోషాలు లభిస్తాయి. ఈ ‘తోడు-నీడ’ పుట్టుక లక్ష్యం కూడా అదే.

“ఆయన మీకోసం మీజాతి నుండే జీవిత భాగస్వాము(స్త్రీ)లను సృజించాడు, వారి దగ్గర మీరు సౌఖ్యం పొందడానికి. ఇంకా ఆయన మీ మధ్య ప్రేమానురాగాలు, దయాదాక్షిణ్యాలు కూడా జనింపజేశాడు. ఇది కూడా

ఆయన సూచనల్లోనిదే. యోచించేవారికి ఇందులో అనేక నిదర్శనాలున్నాయి.” (ఖుర్ఆన్-30:21)

పాజిత్ అబూజర్ గిప్పారీ (రజి) ఉల్లేఖనం: దైవప్రవక్త (సల్లం)తో ఆయన అనుచరులు కొందరు మాట్లాడుతూ ఇలా అన్నారు- “దైవప్రవక్తా! పుణ్యమంతా ధనికులే సంపాదించుకుంటున్నారు. మాలాగే వారు నమాజులు చేస్తున్నారు; ఉపవాసాలు కూడా పాటిస్తున్నారు. పైగా మా కంటే ఎంతో ఎక్కువగా దైవమార్గంలో ధనం దానం (సదఖా) చేస్తున్నారు.” దైవప్రవక్త (సల్లం) ఈమాట విని ఇలా ప్రవచించారు:

“దేవుడు మిమ్మల్ని సదఖా పుణ్యం సంపాదించే యోగులుగా చేయలేదా? ‘సుబ్ హానల్లాహ్ (దేవుడు పవిత్రుడు, పరిశుద్ధుడు)’ అని స్మరించిన ప్రతిసారీ సదఖా పుణ్యఫలం లభిస్తుంది. ‘అల్లాహుఅక్బర్ (దేవుడు గొప్పవాడు)’ అని స్మరించిన ప్రతిసారీ సదఖా పుణ్యఫలం లభిస్తుంది. ‘అల్ హమ్దులిల్లాహ్ (స్తోత్రం దేవునికే శోభిస్తుంది)’ అని స్మరించిన ప్రతిసారీ సదఖా పుణ్యఫలం లభిస్తుంది. మంచి విషయాలు ప్రచారం చేయడం వల్ల సదఖా పుణ్యఫలం లభిస్తుంది. చెడు విషయాలు నిరోధించడం వల్ల సదఖా పుణ్యఫలం లభిస్తుంది. చివరికి మనిషి తన భార్యతో సంగమించడం వల్ల కూడా సదఖా పుణ్యఫలం లభిస్తుంది.”

అనుచరులు ఈ చివరివాక్యం విని “దైవప్రవక్తా! మాలో ఎవరైనా తన భార్య దగ్గర లైంగికేచ్ఛ తీర్చుకుంటే దానికి పుణ్యఫలం లభిస్తుందా?” అన్నారు ఆశ్చర్యపోతూ.

అప్పుడు దైవప్రవక్త (స) “మనిషి తన లైంగికేచ్ఛను ధర్మసమ్మతంకాని చోట (అక్రమసంబంధంతో) తీర్చుకుంటే అది పాపం కాదా?” అని ఎదురు ప్రశ్న వేశారు. దానికి అనుచరులు “అ... పాపమే అవుతుంది” అన్నారు.

“అదేవిధంగా మనిషి ధర్మసమ్మతంగా, సక్రమరీతిలో తన కోరిక తీర్చుకుంటే దానికి పుణ్యఫలం లభిస్తుంది” అని తెలియజేశారు దైవప్రవక్త (సల్లం)... (ముస్లిం)

### అడ్డుకున్నా నష్టమే, వదిలేసినా నష్టమే

కుంభవృష్టితో బలిన ఆ నది ఉప్పొంగుతూ, ఉరుకులు-పరుగులు పెడుతూ, నురుగులు కక్కుతూ, పరవళ్ళు తొక్కుతూ పారుతుంటే దాని రోద్రస్వరూపం, రాక్షసాకారం, భీకరగర్జనలు గమనించేవారికి శరీరం గగుర్పొడుస్తుంది. దాన్ని దూరంనుంచే చూసిన ఒక ఊరిప్రజలు పారలు, పలుగులతో పెద్ద అడ్డుకట్ట వేసి దాని దిశను వేరే వైపుకు మళ్ళించడం ద్వారా తమ ఊరిని కాపాడుకోవడానికి ప్రయత్నించారు. వారా ప్రయత్నంలో సఫలమైనా ఆ నది ఇతర ఊళ్ళపై పడి బీభత్సం సృష్టిస్తుంది. అంటే ఆ నదిని అడ్డుకున్నా నష్టమే, వదిలేసినా నష్టమే. మరేం చెయ్యాలి?

ఈవిధంగా ఆ నది ప్రతిఏడూ ఊళ్ళకు ఊళ్ళనే సర్వనాశనం చేసిగాని శాంతించడం లేదు. వందలాది మనుషుల్ని, వేలాది మూగజీవాల్ని పొట్టన పెట్టుకుంటోంది. లక్షల ఎకరాల పంటభూములు నాశనమవుతున్నాయి. మరోవైపు ఎండకాలం వస్తే తాగడానికి చుక్కనీరు దొరకదు. ఈ సమస్యకు పరిష్కారం ఏమిటి? ఆ ఊరి ప్రజలు తలలు పట్టుకున్నారు. అలాంటి ఊళ్ళు ఇంకా అనేకం ఉన్నాయి. అందరికీ ఇదే సమస్య. ఆయా ఊళ్ళ పెద్దలందరూ ఓ రోజు సమావేశమయి చర్చలు ప్రారంభించారు.

వేడివేడి చర్చలు సాగాయి. ఎవరికి తోచిన సలహా వారివ్వసాగారు. చివరికి ఒక ఇంజనీరు ఇచ్చిన సలహాతో అందరూ ఏకీభవించారు. ఆ నది ప్రవహిస్తున్న దారిలోనే ఒక చోట కొన్ని కొండలున్నాయి. వాటి మధ్య విశాలమైన మైదానం కూడా ఉంది. ఆ మైదానంలో ఓ పెద్ద జలాశయం (Reservoir) ఏర్పాటుచేసి, నదికి ఆనకట్ట నిర్మించాలి. నీటిని జలాశయంలోకి మళ్ళించి కాలువలు తవ్వకుంటే కావలసినప్పుడల్లా కాలువల ద్వారా ఆ నీటిని ఉపయోగించుకోవచ్చు. నీటిపారుదల (Irrigation) పద్ధతితో పొలాలకు నీరు పెట్టుకోవచ్చు. మంచినీటి వసతులు కూడా కల్పించుకోవచ్చు. అంతేకాదు, ఆనకట్ట దగ్గర పవర్ హౌస్ ఏర్పాటుచేసి విద్యుచ్ఛక్తిని కూడా ఉత్పత్తి చేయవచ్చు. ఇదీ ఆ ఇంజనీరు ఇచ్చిన సలహా.

అచ్చం నదీప్రవాహం లాంటిదే యువతీయువకుల యౌవనం కూడా. యౌవనాన్ని నిరోధించినా నష్టమే, విచ్చలవిడిగా వదిలేసినా నష్టమే. ఈ నష్టం యువతకే కాదు, సమాజానికి, దేశానికి కూడా నష్టమే. నదీప్రవాహానికి వేసిన ఆనకట్ట లాంటిదే యువతీయువకులకు చేసే వివాహం. వివాహం ద్వారానే మనం నష్టాన్ని అరికట్టి ప్రయోజనాలు పొందగలుగుతాము.

### ప్రత్యేక సందర్భాల్లో ప్రత్యామ్నాయమార్గం

అయితే వివాహానికి పూర్వం, వివాహం తరువాత అనివార్య పరిస్థితుల్లో కొందరు ఉద్రేకం, వత్తిళ్ళకు తట్టుకోలేక మనశ్శాంతికి దూరమవుతారు. అప్పుడేం చెయ్యాలి? దానికోసం కొందరు ధర్మవేత్తలు తాత్కాలికమైన ఓ ప్రత్యామ్నాయమార్గం తీశారు. ఈ విషయంలో ఖుర్ఆన్ ఏమంటున్నదో ముందుగా తెలుసుకుందాం.

“వారు తమభార్యలు, బానిసస్త్రీల విషయంలో తప్ప (ఇతరస్త్రీల విషయంలో) తమ మర్దావయవాలు కాపాడుకుంటారు. (అంటే వ్యభిచారం తదితర అశ్లీలచేష్టలకు పాల్పడరు.) బానిసస్త్రీల విషయంలో వారిపై ఎలాంటి నింద లేదు. అది తప్ప మరేదైనా కోరేవారే హద్దుమీరిన వారవుతారు.” (23:5-7)

ఈ సూక్తిలో వ్యభిచారం, స్వలింగసంపర్కం, ముష్టిమైథునం (హస్త ప్రయోగం) వగైరా అక్రమ పద్ధతులన్నీ నిషేధించబడ్డాయి. దైవప్రవక్త (సల్లం) యువకుల్ని ఉద్దేశించి ఇలా బోధించారు:

“యువకుల్లారా! మీలో వివాహ బాధ్యతలు నెరవేర్చే శక్తి గలవారు తప్పకుండా వివాహం చేసుకోవాలి. వివాహం దృష్టిని క్రిందికి వాలిపోయేలా చేస్తుంది. మర్మాంగాన్ని రక్షిస్తుంది. వివాహ బాధ్యతలు నెరవేర్చలేనివారు అప్పుడప్పుడు ఉపవాసం పాటించాలి. ఉపవాసం కామోద్రేకాల్ని నిగ్రహింపజేస్తుంది”. (బుఖారి, ముస్లిం)

అయితే హస్తప్రయోగం (Masturbation) విషయంలో షరీఅత్ వేత్తల (ఫిఖహ్ వేత్తల) మధ్య భేదాభిప్రాయాలు ఉన్నాయి. ఇమామ్

అహ్మద్ బిన్ హంబల్ (రహ్మాలై) దీన్ని ధర్మసమ్మతంగా పరిగణించారు. ఇమామ్ మాలిక్, ఇమామ్ షాఫఘి (రహ్మాలై)లు దీన్ని నిషిద్ధం (హరాం)గా పరిగణించారు. హనఫీల దగ్గర ఇది నిషిద్ధం అయినప్పటికీ, తీవ్రమైన కామోద్రేకం కలిగినప్పుడు యాదృచ్ఛికంగా ఈ పని జరిగిపోతే దేవుడు క్షమిస్తాడని ఆశించవచ్చని అంటారు వారు.

అతిగా చేస్తే ముష్టిమైథునం కూడా ఆరోగ్యానికి హాని కలిగిస్తుందని డాక్టర్లు చెబుతారు. అంచేత హద్దు మీరకుండా వ్యవరించాలి. ఏమైనా పెద్ద నష్టాన్ని నిరోధించడానికి చిన్న నష్టాన్ని భరించవలసి ఉంటుంది. ముష్టిమైథునం కూడా ఒక విధమైన నష్టదాయకమే గనక కొందరు ధర్మ వేత్తలు దానివల్ల పాపమూ లేదు, పుణ్యమూ లేదంటారు. (డాక్టర్ అబ్దుల్లా నాసెగారి “ఇస్లాంమె జిన్నీతర్బియత్” పుస్తకం చూడండి.)

### లైంగిక అశుద్ధావస్థలో పాటించాల్సిన విషయాలు

విశ్వాసుల మాతృమూర్తి హజ్రత్ ఉమ్మైసల్మా (రజి) ఉల్లేఖనం: ఒకసారి ఉమ్మైసులైం (రజి) దైవప్రవక్త (స) సన్నిధికి వచ్చి “దైవప్రవక్తా! సత్యం తెలపడంలో దేవుడు సిగ్గుపడడు. స్త్రీలకు స్వప్న స్థలనమయితే వారు కూడా విధిగా స్నానం చేయాలా?” అని అడిగారు. దానికి దైవప్రవక్త (స) చేయాలి” అని సమాధానమిచ్చారు.

ప్రవక్త సతీమణి హజ్రత్ ఉమ్మైసల్మా (రజి) ఈమాట విని సిగ్గుతో ముఖం దాచుకుంటూ “దైవప్రవక్తా! స్త్రీలక్కూడా స్వప్నస్థలనమవుతుందా?” అని అడిగారు. దానికి దైవప్రవక్త (స) “పిచ్చిదానా! స్త్రీకి కూడా వీర్య స్థలనమవుతుంది. లేకపోతే పిల్లవాడికి తల్లిపోలికలు ఎలా వస్తాయను కున్నావు?” అని అన్నారు. (బుఖారి, ముస్లిం)

హజ్రత్ ఉమర్ (రజి) ఓసారి దైవప్రవక్త (స)తో మాట్లాడుతూ “దైవప్రవక్తా! రాత్రివేళ నాకు వీర్యస్థలనం జరుగుతుంది. (ఆ సమయంలో నేను స్నానం చేయలేను, ఏం చెయ్యాలి?)” అని అడిగారు. దానికి దైవప్రవక్త

(స) “సమాధానమిస్తూ “ఉజూ చెయ్యి. మర్మాంగం కడుక్కొని పడుకో” అని అన్నారు. (బుఖారి, ముస్లిం)

బహిష్టు, ప్రసూతి దినాలలో నమాజ్ చేయకూడదు. ఉపవాసాలు కూడా పాటించకూడదు. అయితే ఆ దినాలు గడచిపోయిన తరువాత స్నానం చేసి తప్పిపోయిన రోజులు (ఉపవాసాలు) మాత్రం ఖజా రోజులుగా పాటించవలసి ఉంటుంది.

హజ్రత్ ఉమ్మైసల్మా (రజి) కథనం: ఒకసారి నేను, దైవప్రవక్త (స) ఒకే దుప్పటి కప్పుకొని పడుకున్నాము. కాస్సేపటికి నాకు హఠాత్తుగా రుతుస్రావం మొదలయింది. వెంటనే నేను మెల్లగా దుప్పట్లో నుంచి బయటికొచ్చి బహిష్టు బట్ట కట్టుకున్నాను. దైవప్రవక్త (స) ఇది గమనించి “ఏమిటి, నువ్వు బహిష్టు అయ్యావా?” అని అడిగారు. నేను ఔనన్నాను. అయినప్పటికీ ఆయన నన్ను పడక మీదికి పిలుచుకున్నారు. నేను వెళ్ళి ఆయన దగ్గర అదే దుప్పటి క్రింద పడుకున్నాను. (బుఖారి, ముస్లిం)

ప్రవక్త సతీమణి హజ్రత్ ఆయిషా (రజి) కథనం: నేను బహిష్టు అయిన రోజుల్లో (కూడా) నన్నాయన దేహానికి దేహం అనిచ్చి స్పర్శించేవారు. అలాగే ఏతికాఫ్ (తపోనిష్ఠ)లో ఉన్నప్పుడు కూడా ఆయన మసీదులో ఉండి తమ శిరస్సును నా వైపుకు పెట్టే నేను బహిష్టు అయివుండి కూడా ఆయనకు తలంటేదాన్ని. (బుఖారి, ముస్లిం)

హజ్రత్ ఆయిషా (రజి) కథనం: నేను బహిష్టు అయిన రోజుల్లో (కూడా) దైవప్రవక్త (స) నా ఒడిని తలగడగా ఉపయోగించుకొని ఖుర్ఆన్ పఠించేవారు. (ముస్లిం, బుఖారి)

సంగమించినా, స్వప్నస్థలనమయినా, బహిష్టయినా స్నానం (గుసుల్) చేయాలి. రుతుమతికి బహిష్టు దినాలు గడచిపోయినా రక్షణావమవుతుంటే, ఆ గడువు దినాలు గడచిపోయిన తరువాత ఒంటిమీది రక్తం కడుక్కొని ఉజూ చేస్తే సరిపోతుంది.

హజ్రత్ అబూహురైరా (రజి) ప్రకారం దైవప్రవక్త (సల్లం) ఇలా అన్నారు: “పురుషుడు స్త్రీ తొడల మధ్య కూర్చొని బలం ప్రయోగిస్తే చాలు, (వీర్య స్థలనం కాకపోయినా) విధిగా స్నానం చేయాలి.” (బుఖారి, ముస్లిం)

ప్రవక్త సతీమణి హజ్రత్ ఆయిషా (రజి) కథనం: నేను, దైవప్రవక్త (సల్లం) ఒకే పాత్రలోని నీళ్ళతో స్నానం చేసేవాళ్ళము. ఆ పాత్ర నాకు, ఆయనకు మధ్య ఉంటుంది. ఆ పాత్రలో మా ఇద్దరి చేతులు ఒకదాని కొకటి తగులుతుండేవి. ఆయన నాకంటే త్వరత్వరగా నీళ్ళు తీసుకొని పోసుకునేవారు. చివరికి నేను “నా కోసం కూడా కొంచెం నీళ్ళు మిగల్చండి, నా కోసం కూడా మిగల్చండి” అని అనేదానిని. అప్పుడు మేము లైంగిక అశుద్ధావస్థలో ఉండేవాళ్ళము. (బుఖారి, ముస్లిం)

భార్యాభర్తలు పూర్తిగా వివస్తయి కూడా స్నానం చేయవచ్చు. కాని ఆచ్ఛాదన యోగ్యమైన శరీరభాగం బట్టతో కప్పుకోవడం మంచిది. ఓసారి దైవప్రవక్త (సల్లం) దీన్ని గురించి ప్రస్తావిస్తూ “దేవుడు (మన ముందున్నాడని భావిస్తూ ఆయన) పట్ల సిగ్గుపడండి. మనం సిగ్గుపడటానికి అందరికన్నా ఆయనే ఎక్కువ హక్కుదారుడు” అని అన్నారు. (నసాయి)

హజ్రత్ ఆయిషా(రజి) కథనం: ఒక స్త్రీ దైవప్రవక్త (స) వద్దకు వచ్చి, బహిష్టు తర్వాత స్నానంచేసే పద్ధతేమిటని అడిగింది. దైవప్రవక్త (స) స్నానం చేసే పద్ధతి వివరించిన తరువాత “కస్తూరి వాసనగల గుడ్డ పేలికతో శుభ్ర పరచుకో” అని చెప్పారు. దానికి ఆమె (విషయం అర్థంగాక) ”సువాసన గల బట్టతో ఎలా శుభ్రపరచుకోవాలి?” అని అడిగింది. “అంతే, దాంతో శుద్ధిచేసుకో” అన్నారు దైవప్రవక్త (స). ఆ స్త్రీ (అప్పటికీ విషయం అర్థంగాక) “ఎలాగండీ?” అనడిగింది మళ్ళీ. దైవప్రవక్త (స) ఆశ్చర్యం వెలిబుచ్చుతూ “సుబ్ హానల్లాహ్! (నువ్వు ఆమాత్రం కూడా అర్థం చేసుకోలేవా?). సువాసన బట్టతో శుద్ధిచేసుకో, అంతే” అని అన్నారు.

అప్పుడు నేనా స్త్రీని పక్కకు లాక్కెళ్ళి విషయం వివరిస్తూ “సువాసన బట్టతో రక్షణమైన శరీరభాగాన్ని తుడుచుకో” అని చెప్పాను. (బుఖారి)

## రుతుమతులకు, గర్భిణీలకు ప్రవక్త(స) ఆదేశాలు

బహిష్టు రక్షణావం గడువు కనిష్టంగా మూడు రోజులు, గరిష్టంగా పది రోజులు ఉంటుంది. ప్రసూతి రక్షణావం గడువు గరిష్టంగా నలభై రోజులు ఉంటుంది. కనిష్ట గడువు లేదు. బహిష్టు, ప్రసూతి దినాలలో నమాజ్ చేయకూడదు; ఉపవాసాలు పాటించకూడదు; ఖుర్ఆన్ పఠించడం, వ్రాయడం, దాన్ని తాకడం నిషిద్ధం. అలాంటి స్త్రీతో రమించడం కూడా నిషిద్ధమే. బహిష్టు, ప్రసూతి దినాలు గడచిపోయిన తరువాత తప్పి పోయిన రమజాన్ ఉపవాసాలు ఖజా ఉపవాసాలుగా పాటించవలసి ఉంటుంది. తప్పిపోయిన నమాజులకు మాత్రం ఖజా లేదు.

రుతుస్నానం మూడు పగళ్ళు, మూడు రాత్రుళ్ళకు కొన్ని నిమిషాలు తక్కువ ఉన్నా అది రుతుస్నానం క్రిందికి రాదు. అలాగే రుతుస్నానం పది పగళ్ళు, పది రాత్రుళ్ళకు కొన్ని నిమిషాలు ఎక్కువ ఉన్నా అదీ రుతుస్నానం క్రిందికి రాదు. ఆ పదిరోజులు గడచిపోయినా రక్షణావమవుతుంటే దాన్ని రుతుస్నానమని భావించకుండా వెంటనే స్నానంచేసి నమాజు ప్రారంభించాలి. రమజాన్ నెల వస్తే ఉపవాసాలు కూడా పాటించాలి. ప్రసూతిరక్షణం నలభై రోజుల తర్వాత కూడా ప్రవిస్తుంటే దాన్ని కూడా ప్రసూతి రక్షణావమని భావించకూడదు. ఇలా గరిష్టదినాల గడువు దాటినా రక్షణావమవుతుంటే దాన్ని మైలరక్షణంగా పరిగణించకుండా నమాజ్, రోజా, ఖుర్ఆన్ పఠనం, భర్తతో సంయోగం మొదలైన దైనందిన కార్యకలాపాలు కొనసాగించాలి.

హజ్రత్ ఆయిషా (రజి) కథనం: అబూహురైష్ కుమార్తె ఫాతిమా (రజి) దైవప్రవక్త (స) సన్నిధికి వచ్చి “దైవప్రవక్తా! నాకు నిరంతరాయంగా రుతుస్నానమవుతోంది. నేను పరిశుద్ధురాలయ్యే సూచనలు కన్పించడం లేదు. ఇలాంటి స్థితిలో (నేనేం చేయాలి?) నమాజు మానెయ్యాలా?” అని అడిగింది. దానికి దైవప్రవక్త (స) ఇలా అన్నారు:

“అలా చెయ్యకు. ఇది అసలు రుతుస్నానం కాదు, ఒక విధమైన నరం నుండి కారుతున్న రక్షణం ఇది. అందువల్ల నీ రుతుక్రమం గడువు

దినాల్లో మాత్రమే నమాజు చెయ్యడం మానేసి, ఆ తరువాత ఒంటి మీది రక్తం కడిగేసుకొని నమాజులు ప్రారంభించు. కాకపోతే నీ రుతుక్రమం దినాలు మళ్ళీ వచ్చేవరకు ప్రతి నమాజు కోసం కొత్తగా ఉజ్జా చేస్తూ ఉండాలి.” (బుఖారి, ముస్లిం)

గర్భిణీస్త్రీలు, పాలతల్లులు రమజాన్ రోజులు విధిగా పాటించనవసరం లేదు. అయితే వాటిని ఇతర నెలల్లో ఖజా రోజులుగా పాటించాలి.

దైవప్రవక్త (స) ఇలా ప్రవచించారు: “గర్భిణీస్త్రీలు, పాలతల్లులు రమజాన్ నెల ఉపవాసాలు విధిగా పాటించనవసరం లేదు.” (జబైమాజ)

### విరహవేదనకూ హద్దుంది

ప్రతి విషయానికీ ఒక హద్దుంటూ ఉంటుంది. విరహవేదనకు కూడా ఒక హద్దుంది. ఆ హద్దు మీరితే ఇస్లాంలో కూడా నష్టమే. ఖలీఫా హజ్రత్ ఉమర్ (రజి) ఈ నష్టం సంభవించే సూచనలు కన్పించగానే దానికి శాశ్వతంగా తెరదించే చర్యలు చేపట్టారు.

ఆయన రోజులాగే ఆరోజు రాత్రి కూడా యథాప్రకారం ప్రజల మంచినెబ్బరలు తెలుసుకోవడానికి రాజధాని (మదీనా)లో గస్తీ తిరగసాగారు. అలా గస్తీ తిరుగుతుంటే ఒక చోట ఆయనకు ఓ స్త్రీ కంఠం వినవచ్చింది. ఆ కంఠస్వరంలో ఈ విధంగా ఒక విరహగేయం తొంగిచూసింది:

“ముద్దాముచ్చట్లతో నన్నాందపరిచే చెలికాడు లేకుండా పోయాడే!!  
అయ్యో! ఈ విషయమే నన్ను రాత్రుళ్ళలో నిద్ర లేకుండా చేసింది.  
దేవుని దగ్గర పట్టుబడిపోతానన్న భయమే గనక లేకపోయి ఉంటే,  
ఈపాటికి ఈ మంచం పట్టెలు సయితం కదిలిపోయి ఉండేవి!!”

హజ్రత్ ఉమర్ (రజి) ఈగేయం విని చలించిపోయారు. ఆ యువతి భర్త జహాద్ చేయడానికి వెళ్ళి చాలాకాలం గడిచింది. అందుకే ఆ కావ్య కన్యలో జాలువారిన ఈ విరహవేదన. ఖలీఫా ఉమర్ (రజి) మరునాడు

తన కుమార్తె హజ్రత్ హఫ్సా (రజి) ఇంటికి వెళ్ళి యోగక్షేమాలు విచారించిన తరువాత “స్త్రీ తన భర్త ఎక్కడికైనా వెళ్ళిపోయి నప్పుడు భర్త ఎడబాటును ఎంత కాలందాకా సహించ గల్గుతుంది?” అని అడిగారు.

హజ్రత్ హఫ్సా (రజి) తండ్రి నోట ఈమాట విని సిగ్గుపడి పోయారు. తర్వాత ఆమె నేలచూపులు చూస్తూ “నాలుగు నెలలదాకా సహించగల్గుతుంది” అని చెప్పారు.

హజ్రత్ ఉమర్ (రజి) ఆతర్వాత జిహాద్ కు పోయిన సైనికాధికారులకు ఓ ఉత్తర్వు జారీచేస్తూ “ఏ సైనికుణ్ణునూ తనభార్య దగ్గరకు పోనీయకుండా నాలుగు నెలలకు మించి ఆపిఉంచకూడదు” అని చెప్పారు.

### అందమైన భార్యవల్ల విధినిర్వహణలో అలసత్వం

అందమైన భార్య దొరకడంతో ఆ యువకుడు ముఖ్యమైన విధి నిర్వహించడంలో కాస్తంత అలసత్వం ప్రదర్శించాడు. దాంతో అతని తండ్రికి కోపం వచ్చి ఆ భార్యకు విడాకులిప్పించాడు. ఆ యువకుడు ఎవరోకాదు, హజ్రత్ అబూబకర్ సిద్ద్ఖీ (రజి) కుమార రత్నం అబ్దుల్లా (రజి)యే.

పాపం! అబ్దుల్లా (రజి) అందంతోపాటు ఆత్మసౌందర్యం కూడా ఉన్న అర్థాంగిని వదలుకోవలసి వచ్చినందుకు ఎంతో బాధ పడిపోయారు. ఆయన బాధాతప్త హృదయం నుండి ఈ క్రింది కవితా ఝరి జాలువారింది.

“ఇలాంటి అందమైన భార్యకు విడాకులిచ్చిన  
నాలాంటి వాణ్ని నేనెవర్నీ చూడలేదు.  
ఏపాపం ఎరగకపోయినా విడాకులతో భర్తకు  
దూరమైన స్త్రీని కూడా నేను చూడలేదు.  
సద్గుణ సంపత్తితో తులతూగే సతి ఆమె,  
నీతి న్యాయాలు నిండిని నాతి ఆమె.  
నా హృదయంలో చెరగని ముద్ర వేసిన  
ఆ చెలిని నేనెలా మరచి పోగలను?”

కాకతాళీయంగా హజ్రత్ అబూబకర్ (రజి) అటుగా పోతుంటే ఈ కవితా పలుకులు ఆయన చెవిన పడి మనస్సును మైనంలా కరిగించాయి. ఆయన హృదయాంబోధిలో వాత్సల్య కెరటాలు ఎగిసిపడ్డాయి. “సరే వెళ్ళి విడాకులు ఉపసంహరించుకొని భార్యను తెచ్చుకో” అన్నారు ఆయన.

అబ్దుల్లా రొట్టెవిరిగి నేతిలో పడిపోయింది. సతితో సంసారవనం మళ్ళీ సస్యశామలమైంది. చిలకాగోరింకల కిచకిచలు తిరిగి ఊపందుకున్నాయి.

### ప్రవక్త ప్రవచనాలే పతీపత్నులకు శిరోధార్యాలు

అలుమగల కలియకతో అలుపూ సలుపూ పరార్! కాదా మరి!! అయితే కొంచెం జాగ్రత్త వహించాలి. ఆచ్ఛాదనంతా అవతల పారేసి మరి సమైక్యతా రాగం తీయకూడదు సుమా! దైవప్రవక్త (స) సతీమణి హజ్రత్ ఆయిషా (రజి) ఏమన్నారో విన్నారా మీరు?

“దైవప్రవక్త (స) ఇహలోకం వీడిపోయేదాకా ఆయన నా ‘సతర్’ (కనీస ఆచ్ఛాదనా యోగ్యమైన శరీరభాగం)ను, నేను ఆయన ‘సతర్’ను చూడలేదు” అన్నారామె.

స్వయంగా దైవప్రవక్త (సల్లం) కూడా దిశమొలవతారాన్ని నిరసిస్తూ “మీలో ఎవరైనా తన భార్య దగ్గర అవసరం తీర్చుకుంటున్నప్పుడు గాడిదల్లా పూర్తిగా వివస్రయి పోకూడదు” అని తాకీదు చేశారు. (నిసాయి)

సతీపతుల సంయోగం సౌఖ్యానికి పరాకాష్ఠ. కాని వ్యామోహంలో తొందరపాటు వ్యర్థం (Haste in lust is waste). దానికి ముందు తతంగం (Fore play) పూర్తిచేసి నింపాదిగా అసలు రంగంలోకి దిగాలి. ముద్దులు, ముచ్చట్లు, చుంబనాలు, గుంభనాలు, కౌగిట్లు, క్రీగంట్లతో దారి సుగమం చేయాలి. ఆ తర్వాతే కదంబకార్యక్రమానికి శ్రీకారం. అలాకాకుండా ఏకంగా పైనబడి పనికి ఉపక్రమించడం తెలివైన పతిలక్షణం కాదు.

అంతేకాదు, పగలు పెళ్ళాన్ని చితకబాది రాత్రి కాగానే పడక మీదికి లాక్కోవడం కూడా మొగుడికి మంచిది కాదు. దానివల్ల ఇద్దరి మధ్య

మురిపెం పొయి ముభావం చోటుచేసుకుంటుంది. దైవప్రవక్త (సల్లం) అలాంటి చేష్టలను నిరసించారు.

అబూమన్నూర్ వైల్మి ఉల్లేఖనం: దైవప్రవక్త (సల్లం) (సంభోగానికి ముందు తతంగం గురించి చెబుతూ) “మీలో ఎవరూ తన భార్య మీద ఏకంగా పశువు ఎక్కినట్లు ఎక్కకూడదు. ఇద్దరి మధ్య ముందుగా ఒక దూత ఉండాలి” అని అన్నారు. అనుచరులు ఈమాట విని “దైవప్రవక్త! దూత అంటే ఎవరూ?” అని అడిగారు. “దూత అంటే మాట్లాడుకోవడం, ముద్దాడుకోవడం” అని చెప్పారు దైవప్రవక్త (స).

మరోహదీస్ ప్రకారం “మూడు విషయాలు బలహీనతల్లో చేరి వున్నాయి” అన్నారు దైవప్రవక్త (స). వాటిలో ఒకదాన్ని గురించి ఇలా తెలిపారు: “మనిషి తన భార్యతో లేదా దాసీతో సంభోగిస్తున్నప్పుడు ఆమెతో ముద్దాముచ్చటా చేయకుండానే ఒక్కసారిగా లైంగిక క్రీడకు దిగుతాడు. ఇలా అతను తనతో ఆమె తృప్తిచెందక ముందే ఆమెతో తృప్తిచెందుతాడు”

మున్నుద్ఫిర్దౌస్లో పేర్కొబడిని ఈరెండు హదీసులు ప్రమాణంరీత్యా బలహీనమైన హదీసులయినప్పటికీ విషయంరీత్యా ఎంతో సమంజసంగా ఉన్నాయి. ఇమామ్ గజాలీ (రహ్మాలై) కూడా తన గ్రంథం “ఇహ్యావుల్ ఉలూమ్”లో ఈ విషయం ప్రస్తావిస్తూ భర్త తన కోరిక తీర్చుకున్నప్పుడు తన భార్యకూడా ఆ కోరిక తీర్చుకునే అవకాశమివ్వాలని అన్నారు. కొందరు స్త్రీలకు స్థలనం ఆలస్యంగా జరుగుతుంది. అందువల్ల భర్త తన కోరిక తీర్చుకున్న వెంటనే భార్య నుండి వేరుకాకూడదన్నారు ఆయన.

‘అందమే ఆనందం, ఆనందమే జీవిత మకరందం’ అని పాడు కుంటూ పతిముందు సతి, సతిముందు పతి కూర్చొని కాలక్షేపం చేయ కూడదు సుమా! పాలపొంగులాంటి ఈ ఉద్రేకాలు రతిక్రీడతో చల్లబడి పోయి ‘ఔన్నన్’ తగ్గిపోయి మనశ్శాంతి లభిస్తుందన్నది నిజమే. కాని ధర్మపరాయణులకు సంభోగమే సర్వస్వంకాదు. ‘మందు-మగువ’ సిద్ధాంతం మత్తులో పడి రాద్ధాంతం చేసే పదార్థపూజారులకు మాత్రమే అది సర్వస్వం.



ప్రవక్త అనుచరుడొకాయన నిష్ఠలన సంపర్కం గురించి ఇలా చేయ వచ్చా? అని అడిగారు. దానికి దైవప్రవక్త (స) “ప్రతి వీర్యబిందువు ద్వారా పిల్లవాడు పుట్టాల్సిన అవసరం లేదు. దేవుడు ఎవరినైనా పుట్టించ దలచుకుంటే ఆయన నిర్ణయాన్ని ఏయిక్కి అడ్డుకోజాలదు.” (ముస్లిం)

ఆనాడు అరబ్బులు పాలుతాగే పిల్లవాడికి తల్లిపాల వల్ల నష్టం కల్గుతుందన్న భయంతో ఆమెతో సంభోగిస్తున్నప్పుడు వీర్యం లోపలికి పోకుండా చేసేవారు. కాని దైవప్రవక్త (స) దీన్ని కూడా ఇష్టపడలేదు.

దైవప్రవక్త (సల్లం) ఓసారి అనేకమంది అనుచరుల మధ్య కూర్చొని మాట్లాడుతూ “స్త్రీ బిడ్డకు పాలిచ్చే కాలంలో భర్త ఆమెతో సంభోగించడం పై నేను మొదట్లో ఆంక్ష విధించాలనుకున్నాను. కాని రోమన్లు, పారసీలు ఈవిధంగా చేస్తున్నప్పటికీ వారి పిల్లలకు ఎలాంటి నష్టం వాటిల్లకపోవడం నేను గమనించాను” అని అన్నారు. ఆ తరువాత అనుచరులు నిష్ఠలన సంపర్కం గురించి అడిగారు. దానికి దైవప్రవక్త (స) ఇలా చెప్పారు:

“నిష్ఠలన సంపర్కం చేయడమంటే పరోక్షంగా (బిడ్డను) సజీవసమాధి చేయడమే. ఈ పని ‘సజీవసమాధి చేయబడిన పసిబాలికను నీవు ఏతప్పు వల్ల చంపబడ్డావని అడిగినప్పుడు...’ అనే సూక్తి లాంటిదే.” (ముస్లిం)

### పరలోకపు జవాబుదారీ భావన

మనిషి మరణానంతరం తన కర్మలకు తాను ఎవరి ముందూ బాధ్యుడు కానని భావించినప్పుడు ఎలాంటి దుష్కర్మానికైనా పాల్పడ తాడు. అందుకే ఇస్లాం ఏకేశ్వరుడి పట్ల, ఆయనప్రవక్త పట్ల విశ్వాసం ప్రకటించిన తరువాత మానవుడు మరణానంతరం పరలోకంలో తన కర్మలకు ప్రతిఫలం అనుభవించవలసి వస్తుందని తెలియజేస్తూ పరలోక విషయాల్ని కూడా విశ్వసించాలని చెబుతోంది. దుష్కర్మలకు నరక శిక్షలు చవిచూడవలసి ఉంటుందన్న భయముంటే మనిషి దుష్కర్మాలకు పాల్పడేందుకు సాహసించలేడు.

నేడు ప్రజలు అనుసరిస్తున్న రకరకాల కుటుంబనియంత్రణ పద్ధతుల ద్వారా కూడా మగశిశువుల సంఖ్య కంటే ఆడశిశువుల సంఖ్యే ఎక్కువగా తగ్గిపోతోంది. ఈ వివక్ష అరేబియాలో అంతిమ దైవప్రవక్త ముహమ్మద్ (సల్లం) ప్రభవించక పూర్వం మరింత ఎక్కువగా ఉండేది. దైవప్రవక్త (సల్లం) వారిని ఖుర్ఆన్, హదీసుల ద్వారా నయాన భయాన ఎంతగానో నచ్చజెప్పారు. ముఖ్యంగా ఖుర్ఆన్లోని పరలోకపు జవాబు దారీభావన, పరలోక దుష్ప్రరిణాల్ని గురించి తెలియజేసి వారిని తీవ్రంగా హెచ్చరించారు. ఈక్రింది సూక్తి చూడండి:

“సూర్యుడు నిస్తేజమై చుట్టివేయబడినప్పుడు, నక్షత్రాలు చెదరి కాంతి కోల్పోయి నప్పుడు, పర్వతాలు కదలి నడచినప్పుడు, పది నెలల సూడి ఒంటెలు వాటి మానాన వదలివేయబడినప్పుడు, క్రూరమృగాలు (భీతావహంతో) ఒకచోట గుమి గూడినప్పుడు, సముద్రం (ఉప్పొంగి తీవ్రంగా) ప్రజ్వరిల్లినప్పుడు, ఆత్మలు (దేహాలతో) అనుసంధానం చేయబడినప్పుడు, సజీవసమాధి చేయబడిన పసిబాలికను నీవు ఏ తప్పు వల్ల చంపబడ్డావని అడిగినప్పుడు, కర్మలచిట్టా తెరవబడినప్పుడు, ఆకాశాని కున్న తెర తొలగించబడినప్పుడు, నరకం దహించబడినప్పుడు, స్వర్గం సమీపానికి తేబడినప్పుడు- ఆ...అప్పుడు ప్రతి మనిషికి తానేమి వెంట తెచ్చుకున్నాడో (స్పష్టంగా) తెలుస్తుంది.” (ఖుర్ఆన్-81:1-14)

ఈ సూక్తులు ఆనాడు అరబ్బు సమాజంలో పెద్ద సంచలనం సృష్టించాయి. ఇస్లాం స్వీకరించని బహుదైవారాధకులు సైతం ఆడపిల్లల్ని సజీవ సమాధి చేయడానికి భయపడటం మొదలెట్టారు. ఆ తర్వాత అనతికాలం లోనే ఈవ్యవహారం గురించి అరబ్బులో విప్లవాత్మకమైన మార్పు వచ్చింది. వారు ఆడపిల్లల్ని మగపిల్లలతో పాటు సమానంగా చూసుకోవడం ప్రారంభించారు. రెండే రెండు దశాబ్దాలలో స్త్రీస్వాతంత్ర్య ప్రభంజనం అరేబియా దశదిశలా వీచి యావత్తు స్త్రీజాతినే ఆశ్చర్యపరిచింది.

(-సమాప్తం-)